
ग्रन्थ परिचय 


महर्षि ने 'आर्याभिविनय ' नामक लघु ग्रन्थ द्वारा ईश्वर के स्वरूप 
का ज्ञान कराया है। वेदों के मूल मन्त्रों का हिन्दी भाषा में व्याख्यान करके 
ईश्वर के स्वरूप का बोध कराया है। ईश्वर के स्वरूप के साथ-साथ 
परमेश्वर की स्तुति, प्रार्थना व उपासना तथा धर्मादि विषयों का भी 
वर्णन है। 

इस ग्रन्थ में केवल दो वेदों ऋग्वेद ( ५३ मन्त्र ) और यजुर्वेद ( ५४ 
मन्त्र) से ही मन्त्र लिये गये हैं। इसके अतिरिक्त एक मन्त्र तैत्तिरीय 
आरण्यक का भी है। मन्त्रों का परमेश्वर सम्बन्धी एक प्रकार का हो 
अर्थ (वह भी संक्षेप में) किया है। अन्यथा ग्रन्थ का आकार बढ़ जाता। 
ऋषि दयानन्द के शब्दों में “इस ग्रन्थ से तो केवल मनुष्यों को ईश्वर 
का स्वरूप ज्ञान और भक्त, धर्मनिष्ठा, व्यवहार शुदर्द्धि इत्यादि प्रयोजन 
सिद्ध होंगे, जिससे नास्तिक और पाखण्ड मतादि अधर्म में मनुष्य न 
फँसे।'' (आर्याभिविनय की उपक्रमणिका से उद्धृत) 

इस ग्रन्थ में दो अध्याय हैं, जिनका नाम “प्रकाश ' दिया गया है। 
पहले प्रकाश में ऋग्वेद से तथा द्वितीय प्रकाश में यजुर्वेद से मन्त्र लिये 
गये हैं। कुल १०८ मन्त्रों का व्याख्यान है। पहले प्रकाश में ५३ और 
द्वितीय प्रकाश में ५५ मन्त्रों की व्याख्या है। 

विक्रमी संवत्‌ १९३२, मिति चैत्र शुक्ला १०, गुरुवार के दिन महषि 
ने इस ग्रन्थ का लेखन प्रारम्भ किया था। महर्षि के एक पत्र (श्री 
गोपालराव हरि देशमुख को संवत्‌ १९३२, चैत्र बदी ९, शनिवार को 
लिखे) से स्पष्ट ज्ञात होता है कि वे इस पुस्तक के चार अध्याय और 
बनाना चाहते थे। सम्भवतः इनमें सभी वेदों से मन्त्र लेते, परन्तु किसी 
कारणवश यह ग्रन्थ अपूर्ण रहा। 

पुस्तक में मूल मन्त्रों के अर्थ और व्याख्या हिन्दी भाषा में है। 

(सम्पादक) 


ओइम्‌ 


अधार्साशभिक्रिनयोपक्कसणिक्काक्रिचारः 


सर्वात्मा सच्चिदानन्दोऽनन्तो यो न्यायकृच्छुच्रिः । 
भूयात्तमां सहायो नो दयालुः सर्वशक्तिमान्‌॥ ९॥ 
चक्षूरामाङ्कचन्द्रेऽन्दे चैत्रे मासि सिते दले। 
दशम्यां गुरूवारेऽयं ग्रन्थारम्भः कृतो मया॥ २॥ 
[ दयाया आनन्दो विलसति परः स्वात्मक्रिदितः, 
सरस्वत्यस्याग्रे निवसति मुद्रा सत्यनिलया। 
इयं ख्यातिर्यस्य प्रलसितगुणा वेदशरणा- 
स्त्यनेनायं ग्रन्थो रचित इति बोद्धव्यमनघाः ॥ ३ ॥ ] 
बहुभिः प्रार्थितः सम्यग्‌ ग्रन्थारम्भः कतोऽधुना । 
हिताय सर्वलोकानां ज्ञानाय परमात्मनः ॥ ४॥ 
वेदस्य मूलमन्त्राणां व्याख्यानं लोकभाषया। 
क्रियते सुखबोधाय ब्रह्मज्ञानाय सम्प्रति॥ ५॥ 
स्तुत्युपासनयोः सम्यक्‌ प्रार्थनायाश्च वर्णितः । 
विषयो वेदमन्त्रैश्च सर्वेषां सुखवर्द्धनः ॥ ६॥ 
विमलं सुखदं सततं सुहितं जगति प्रततं तदु वेदगतम्‌। 
मनसि प्रकटं यदि यस्य सुखी स नरोऽस्ति सदेश्वरभागधिकः॥ ७॥ 
विशेषभागीह वृणोति यो हितं नरः परात्मानमतीव मानतः । 
अशेषदुःखात्तु विमुच्य विद्यया स मोक्षमाप्नोति न कामकामुकः ॥ ८ ॥ 
व्याख्यान--जो परमात्मा, सबका आत्मा, सत्‌-चित्‌-आनन्दस्वरूप, 
अनन्त, अज, न्याय करने वाला, निर्मल, सदा पवित्र, दयालु, सब 
सामर्थ्याला हमारा इष्टदेव है, वह हमको सहाय नित्य देवे, जिससे 
'महाकठिन काम भी हम लोग सहज से करने को समर्थ हों | हे कृपानिधे! 


< 


२ आर्याभिविनय: 


यह काम हमारा आप ही सिद्ध करनेवाले हो, हम आशा करते हैं कि आप 
अवश्य हमारी कामना सिद्ध करेंगे॥ १॥ 

संवत्‌ १९३२ मिती चैत्र सुदी १०, गुरुवार के दिन इस ग्रन्थ का 
आरम्भ हमने किया॥ २॥ 

दयानन्द सरस्वती स्वामी का नाम इस श्लोक से निकलता है॥ ३॥ 

बहुत सज्जन लोग, सबके हितकारक, धर्मात्मा, विद्वान्‌, विचारशील 
जनों ने मुझसे प्रीति से कहा तब सब लोगों के हित और यथार्थ परमेश्वर 
का ज्ञान तथा प्रेमभक्ति यथावत्‌ हो, इसलिए इस ग्रन्थ का आरम्भ किया 
है॥४॥ 

इस ग्रन्थ में केवल चार वेदों के और ब्राह्मणग्रन्थों के मूलमन्त्रो का 
प्राकृतभाषा में व्याख्यान किया है, जिससे सब लोगों को सुख से बोध 
हो और ब्रह्म का ज्ञान यथार्थ हो॥४॥ 

इस ग्रन्थ में परमेश्वर की स्तुति, प्रार्थना, उपासना तथा धर्मादि विषय 
वर्णन किया है परन्तु मूलसंहिता मन्त्र और ब्राह्मण प्रमाण से ही, सब को 
सुख बढ़ाने वाला यह विषय है॥५॥ 

जो ब्रह्म विमल, सुखकारक, पूर्णकाम, तृप्त, जगत्‌ में व्याप्त, वही सब 
वेदों से प्राप्य है, जिसके मन में इस ब्रह्म की प्रकटता (यथार्थ विज्ञान) 
है, वही मनुष्य ईश्वर के आनन्द का भागी है और वही सबसे सदैव 
अधिक सुखी है। ऐसे मनुष्य को धन्य है॥७॥ 

जो नर इस संसार में अत्यन्त प्रेम, धर्मात्मता, विद्या, सत्सङ्ग, सुविचारता, 
निर्वैरता, जितेन्द्रियता, प्रत्यक्षादि प्रमाणों से परमात्मा का स्वीकार (आश्रय) 
करता है, वही जन अतीव भाग्यशाली है, क्योंकि वह मनुष्य यथार्थ 
सत्यविद्या से सम्पूर्ण दुःख से छूटके परमानन्द परमात्मा का नित्य संगरूप 
जो मोक्ष उसको प्राप्त होता है, फिर कभी जन्म मरण आदि दुःख सागर 
को प्राप्त नहीं होता, परन्तु जो विषयलम्पट, विचाररहित, विद्या, धर्म, 
जितेन्द्रियता, सत्सङ्गरहित, छल, कपट, अभिमान, दुराग्रहादि दुष्टतायुक्त है, 
सो वह मोक्ष-सुख को प्राप्त नहीं होता, क्योंकि वह ईश्वरभक्ति से विमुख 
है॥ ८॥ 


DT स 0 र २ 
१. महर्षि दयानन्द जी ने गोपालराव हरिदेशमुख को पत्र लिखा था-- 
आर्याभिविनय के दो अध्याय बन गये हैं, और चार आगे बनने हैं। 


उपक्रमणिकाविचार: ३ 


और वह मनुष्य जन्म-मरण, ज्वरादि पीडाओं से पीडित होके सदा 
दुःखसागर में ही पड़ा रहता हे । 

इससे सब मनुष्यों को उचित है कि परमेश्वर और उसकी आज्ञा से 
विरुद्ध कभी नहीं हों, किन्तु ईश्वर तथा उसकी आज्ञा में तत्पर होके इस 
लोक (संसार-व्यवहार) और परलोक (जो पूर्वोक्त मोक्ष) इनकी सिद्धि 
यथावत्‌ करें, यही सब मनुष्यों की कृतकृत्यता है। 

इस आर्याभिविनय ग्रन्थ में मुख्यता से वेदमन्त्रों का परमेश्वर-सम्बन्धी 
एक ही अर्थ संक्षेप से किया है । दोनों अर्थ करने से ग्रन्थ बढ़ जाता, इससे 
व्यवहार-विद्यासम्बन्धी- अर्थ नहीं किया गया, परन्तु वेदों के भाष्य में 
यथावत्‌ विस्तारपूर्वक परमार्थ और व्यवहारार्थ-ये दोनों अर्थ सप्रमाण 
किये जायेंगे-जैसे (तदेवाग्निस्तदादित्यस्तद्घायुरित्यादिः य० संहिता 
प्रमाण, इन्द्रं मित्रं वरूणमित्यादि२० ऋ० सं० प्र०, बृहस्पतिवै ब्रहरे, 
गणपतितवें ब्रह्म, प्राणो वै ब्रह्म, आपो वै ब्रह्म, ब्रह्म हाग्निरित्यादि'*, 
शतपथ, ऐतरेय ब्राह्मणादि प्रमाण और महान्तमेवात्मानमित्यादि\) निरुक्तादि 
प्रमाणों से परब्रह्म ही अर्थ लिया जाता है तथा मुखादग्निरजायतेत्यादि'*, 
य० सं० प्र०, वायोरग्निरित्यादि“ ब्राह्मण प्र तथा अग्निरग्रणीर्भवती- 
त्यादि* निरुक्त प्रमाणों से यह प्रत्यक्ष जो रूपगुणवाला दाह-प्रकाशयुक्त 
भौतिक अग्नि, वह लिया जाता है, इत्यादि दृढ प्रमाण, युक्ति और प्रत्यक्ष 
व्यवहार से दोनों अर्थ वेदभाष्य में लिखे जायेंगे, जिससे सायणादिकृत 
भाष्य-दोष और उनके अनुसार अंग्रेजी कृतार्थदोषरूप वेदों के कलङ्क 
निवृत्त हो जाएँगे और वेदों के सत्यार्थ का प्रकाश होने से, चेदों का महत्त्व 
तथा वेदों का अनन्तार्थ जानने से मनुष्यों को महालाभ और वेदों में यथावत्‌ 


१. यजुर्वेद ३२.१॥ 

२. ऋग्वेद १.१६४.४६॥ 

३. ऐतरेय ब्राह्मण १.१३, शतपथ ३.१.४.१५॥ 
४. शतपथ १४.६.१०.२॥ 

७. शतपथ १.५.१.११॥ 

६. निरुक्त १६.१॥ 

८. यजुर्वेद ३१.१२॥ 

८. तैत्तिरीयोपनिषद्‌ ३.१॥ 

९. निरुक्त ७.१४॥ 


४ आर्याभिविनयः 


सबकी प्रीति होगी। 


इस ग्रन्थ से तो मनुष्यों को केवल ईश्वर का स्वरूपज्ञान और भक्ति, 
धर्मनिष्ठा, व्यनहारशुद्धि इत्यादि प्रयोजन सिद्ध होंगे, जिससे नास्तिक और 
पाखण्डमतादि अधर्म में मनुष्य लोग न फँसें । किञ्च सब प्रकार से मनुष्य 
अत्युत्तम हों और सर्वशक्तिमान्‌ जगदीश्वर की कृपा सब मनुष्यों पर हो, 
जिससे सब मनुष्य दुष्टता को छोड्के श्रेष्ठता को स्वीकार करें, यह मेरी 
परमात्मा से प्रार्थना है, सो परमेश्वर अवश्य पूरी करेगा। 


॥ इत्युपक्रमणिका संक्षेपतः सम्पूर्णा॥ 


ओ३म्‌ 
तत््‌सत्परब्रह्मणे नमः 
अथार्याभिविनयप्रारम्भ: 
ओं शं नों मित्रः शं वरुणः शं नों भवत्वर्यमा। 
शं न इन्द्रो ब्रहस्पतिः शं नो विष्णुरुरुक्रमः ॥ १॥ 
*ऋ० अ० १। अ० ६। व० १८। मं० ४॥ 
व्याख्यान--हे सच्तिदानन्दानन्तस्वरूप ! हे नित्यशुद्धबुद्धमुक्तस्वभाव ! 
हे अद्वितीयानुपमजगदादिकारण! हे अज, निराकार, सर्वशक्तिमन्‌, न्यायकारिन्‌। 
हे जगदीश, सर्वजगदुत्पादकाधार ! हे सनातन, सर्वमङ्गलमय, सर्वस्वामिन्‌ ! 
हे करुणाकरास्मत्पितः, परमसहायक ! हे सर्वानन्दप्रद, सकलदुःखविनाशक ! 
हे अविद्यान्धकारनिर्मूलक, विद्यार्कप्रकाशक ! हे परमैश्वर्यदायक, साम्नाज्य- 
प्रसारक ! हे अधमोद्धारक, पतितपावन, मान्यप्रद ! हे विश्वविनोदक, विनय- 
विधिप्रद ! हे विश्वासविलासक ! हे निरञ्जन, नायक, शर्मद, नरेश, निर्विकार ! 
हे सर्वान्तर्यामिन्‌, सदुपदेशक, मोक्षप्रद! हे सत्यगुणाकर, निर्मल, निरीह, 
निरामय, निरुपद्रव, दीनदयाकर, परमसुखदायक! हे दारिङ्र्यविनाशक, 
निर्वेरविधायक, सुनीतिवर्धक ! हे प्रीतिसाधक, राज्यविधायक, शत्रुविनाशक ! 
हे सर्वनलदायक, निर्नलपालक ! धर्मसुप्रापक! हे अर्थसुसाधक, सुकाम- 
वर्द्धक, ज्ञानप्रद ! हे सन्ततिपालक, धर्मसुशिक्षक, रोगविनाशक ! हे पुरुषार्थ- 
प्रापक, दुर्गुणनाशक, सिद्धिप्रद! हे सञ्जनसुखद, दुष्टसुताडन, गर्वकुक्रोध- 
कुलोभविदारक! हे परमेश, परेश, परमात्मन्‌, परब्रह्मन्‌! हे जगदानन्दक, 
परमेश्वर, व्यापक, सूक्ष्माच्छेद्य ! हे अजरामृताभयनिर्बन्धानादे ! हे अप्रतिम- 
प्रभाव, निर्गुणातुल, विश्वाद्य, विश्ववन्द्य, विद्वद्विलासक इत्याद्यनन्त- 
विशेषणवाच्य! हे मङ्गलप्रदेश्वर! आप सर्वथा सबके निश्चित मित्र हो, 
हमको सत्यसुखदायक सर्वदा हो। हे सर्वोत्कृष्ट, स्वीकरणीय, वरेश्वर ! 
आप वरुण, अर्थात्‌ सबसे परमोत्तम हो, सो आप हमको परमसुखदायक 


यह संख्या इस भाग में सर्वत्र यथावत्‌ जान 'लेना क्योंकि आगे केवल अङ्क 
संख्या लिखी जायगी। ऋ० १।६।१८।९॥ इनसे अष्टक, अध्याय, वर्ग, मन्त्र 
जान लेना। (दयानन्द सरस्वती) 


६ आर्याभिविनय: 


हो। हे पक्षपातरहित, धर्मन्यायकारिन्‌! आप अर्यमा (यमराज) हो, हमारे 
लिए न्याययुक्त सुख देनेवाले आप ही हो । हे परमैश्वर्यवन्‌, इन्द्रेश्वर ! आप 
हमको परमैश्वर्ययुक्त शीघ्र स्थिर सुख दीजिए। हे महाविद्य वाचोञधिपते ! 
बृहस्पते, परमात्मन्‌! हम लोगों को (बृहत्‌) सबसे बड़े सुख को देनेवाले 
आप ही हो। हे सर्वव्यापक, अनन्त-पराक्रमेशवर, विष्णो! आप हमको 
अनन्त सुख देओ, जो कुछ माँगेंगे सो आपसे ही हम लोग माँगेंगे, सब 
सुखों का देनेवाला आपके विना कोई नहीं है। सर्वथा हम लोगों को आपका 
ही आश्रय है, अन्य किसी का नहीं, क्योंकि सर्वशक्तिमान्‌, न्यायकारी, 
दयामय सबसे बड़े पिता को छोड़के नीच का आश्रय हम लोग कभी न 
करेंगे। आपका तो स्वभाव ही है कि अङ्गीकृत को कभी नहीं छोड़ते सो 
आप सदैव हमको सुख देंगे, यह हम लोगों को दृढ़ निश्चय है॥ १॥ 
मूलमन्त्र स्तुति विषय: 

अग्निमींळे पुरोहितं य॒ज्ञस्य॑ देवमृत्विज॑म्‌। 

होतार रत्नाधात॑मम्‌॥ २॥ ऋण० १।१।१।१ 

व्याख्यान--हे वन्द्येश्वराग्ने ! आप ज्ञानस्वरूप हो, आपकी मैं स्तुति 
करता हूँ। सब मनुष्यों के प्रति परमात्मा का यह उपदेश है-हे मनुष्यो! 
तुम लोग इस प्रकार से मेरी स्तुति-प्रार्थना और उपासनादि करो | जैसे पिता 
वा गुरु अपने पुत्र वा शिष्य को शिक्षा करता है कि तुम पिता वा गुरु के 
विषय में इस प्रकार से स्तुति आदि का वर्त्तमान करना, वैसे सबके पिता 
और परम गुरु ईश्वर ने हमको अपनी कृपा से सब व्यवहार और विद्यादि 
पदार्थो का उपदेश किया है, जिससे हमको व्यवहार-ज्ञान और परमार्थ-ज्ञान 
होने से अत्यन्त सुख हो। जैसे सबका आदिकारण ईश्वर है, वैसे परमविद्या 
वेद का भी आदिकारण ईश्वर है। 

हे सर्वहितोपकारक! आप “*पुरोहितम्‌'' सब जगत्‌ के हितसाधक ' 
हो। हे यज्ञदेव ! सब मनुष्यों के पूज्यतम और ज्ञान-यज्ञादि के लिए कमनीयतम 
हो। `“ ऋत्विजम्‌'' सब ऋतु-वसन्त आदि के रचक, अर्थात्‌ जिस समय 
जैसा सुख चाहिए, उस समय वैसे सुख के सम्पादक आप ही हो। 
““होतारम्‌”” सब जगत्‌ को समस्त योग और क्षेम के देनेवाले हो और 
प्रलय समय में कारण में सब जगत्‌ का होम करनेवाले हो। “ रत्नधातमम्‌'' 
रत्न अर्थात्‌ रमणीय पृथिव्यादिकों के धारण, रचन करनेवाले तथा अपने 


प्रथम: प्रकाश: ७ 


सेवकों के लिए रत्नों के धारण करनेवाले एक आप ही हो। हे सर्वशक्तिमन्‌! 
परमात्मन्‌! इसलिए मैं वारम्वार आपकी स्तुति करता हूँ, इसको आप 
स्वीकार कीजिए, जिससे हम लोग आपके कृपापात्र होके सदैव आनन्द 
में रहें॥ २॥ 
सूल प्रार्थना 

अग्निनां रयिम॑श्नव॒त्पोष॑मेव दिवेदिवे । 

यशसं' बीरव॑त्तमम्‌॥ ३॥ ऋ० १।१।१।३ 

व्याख्यान--हे महादातः, ईश्वराग्ने! आपकी कृपा से स्तुति करनेवाला 
मनुष्य “' रयिम्‌'' उस विद्यादि धन तथा सुवर्णादि धन को अवश्य प्राप्त 
होता है कि जो धन प्रतिदिन '“पोषमेव'' महापुष्टि करने और सत्कोति 
को बढ़ानेवाला तथा जिससे विद्या, शौर्य, धैर्य, चातुर्य, बल, पराक्रमयुक्त 
और हढाङ्ग, धर्मात्मा, न्याययुक्त, अत्यन्त वीर पुरुष प्राप्त हों, वैसे सुवर्ण- 
रत्नादि तथा चक्रवर्त्ती राज्य और विज्ञानस्वरूप धन को में प्राप्त होऊ तथा 
आपकी कृपा से सदैव धर्मात्मा होके अत्यन्त सुखी रहूँ॥ ३ ॥ 


मूल स्तुति 
अग्निः पूर्वे भिर्त्षिभिरीड्यो नूत॑नैरूत। 
स देवाँ एह व॑क्षति॥ ४॥ ऋह० १।१।१।२ 
व्याख्यान-हे सब मनुष्यों के स्तुति करने योग्य ईश्वराग्ने ! “पूर्वेभिः '' 
विद्या पढ़े हुए प्राचीन ' “ऋषिभिः '' मन्त्रार्थं देखनेवाले विद्वान्‌ तथा `“ नूतनैः '' 
वेदार्थ पढ्नेवाले नवीन ब्रह्मचारियों से ''ईड्यः '' स्तुति के योग्य “उत'' 
और जो हम लोग विद्वान्‌ वा मूर्ख हैं, उनसे भी अवश्य आप ही स्तुति 
के योग्य हो, सो स्तुति को प्राप्त हुए आप हमारे और सब संसार के सुख 
के लिए दिव्य गुण, अर्थात्‌ विद्यादि को कृपा से प्राप्त करो, आप ही सबके 
इष्टदेव हो॥ ४॥ 
मूल स्तुति 
अर्निर्होतां कविक्र॑तुः स॒त्यश्चित्रश्र॑वस्तमः। 
देवो देवेभिरा ग॑मत्‌॥५॥ ऋ० १।१।१।५ 


८ आर्याभिविनय: 


व्याख्यान--हे सर्वदृक्‌ ! सबको देखनेवाले ““क्रतुः '' सब जगत्‌ के 
जनक ““सत्यः '' अविनाशी, अर्थात्‌, कभी जिसका नाश नहीं होता, 
“' चित्रश्रवस्तमः '' आश्चर्य श्रवणादि, आश्चर्यगुण, आश्चर्यशक्ति, आश्चर्य- 
स्वरूपवान्‌ और अत्यन्त उत्तम आप हो, जिन आपके तुल्य वा आपसे बड़ा 
कोई नहीं है। हे जगदीश! “'देवेभि: '' दिव्य गुणों के सह वर्त्तमान हमारे 
हृदय में आप प्रकट हों, सब जगत्‌ में भी प्रकाशित हों, जिससे हम और 
हमारा राज्य दिव्यगुणयुक्त हो। वह राज्य आपका ही है, हम तो केवल 
आपके पुत्र तथा भृत्यवत्‌ हें ॥५॥ 


मूल प्रार्थना 
यदङ्ग दाशुषे त्वमग्ने भद्रं क॑रिष्यसि। 
तवेत्तत्सत्यर्मङ्िरः ॥ ६॥ ऋ० १।१।२।१ 


व्याख्यान--हे “अङ्ग'' मित्र! जो आपको आत्मादि दान करता है 
उसको “' भद्रम्‌'' व्यावहारिक और पारमार्थिक सुख अवश्य देते हो। हे 
““अड्डिरः '' प्राणप्रिय! यह आपका सत्यव्रत है कि स्वभक्तों को परमानन्द 
देना, यही आपका स्वभाव हमको अत्यन्त सुखकारक है, आप मुझको 
ऐहिक और पारमार्थिक--इन दोनों सुखों का दान शीघ्र दीजिए, जिससे 
सब दुःख दूर हों। हमको सदा सुख ही रहे ॥ ६॥ 


सूल स्तुति 
वायवा यांहि दर्शतेमे सोमा अर॑ङ्कृताः। 
तेषां पाहि श्रुधी हव॑म्‌॥ ७॥ ऋह० १।१।३।१ 
व्याख्यान--हे अनन्तबल परेश, वायो! दर्शनीय! आप अपनी कृपा 
से ही हमको प्राप्त हो। हम लोगों ने अपनी अल्पशक्ति से सोम (सोमवल्यादि) 
ओषधियों का उत्तम रस सम्पादन किया है और जो कुछ भी हमारे श्रेष्ट 
पदार्थ हैं, वे आपके लिए “अरङ्कृताः” अलङ्कृत, अर्थात्‌ उत्तम रीति 
से हमने बनाये हैं वे सब आपके समर्पण किये गये हैं, उनको आप 
स्वीकार करो (सर्वात्मा से पान करो) । हम दीनों की पुकार सुनकर जैसे 
पिता को पुत्र छोरी चीज समर्पण करता है, उसपर पिता अत्यन्त प्रसन्न 
होता है, वैसे आप हमपर प्रसन्न होओ॥७॥ 


प्रथम: प्रकाश: ९ 


=e 


सूल प्रार्थना 

पावका नः सर॑स्वती वाजेभिर्वाजिनींवती। 

य॒ज्ञं व॑ष्टु धियाव॑सुः॥ ८ ॥ त्र १।१।६।४ 

व्याख्यान-हे वाक्पते! सर्वविद्यामय! हमको आपकी कृपा से 
(“सरस्वती '' सर्वशास्त्रविज्ञानयुक्त वाणी प्राप्त हो ' “वाजेभिः '' तथा उत्कृष्ट 
अन्नादि के साथ वर्तमान ““वाजिनीवती '' सर्वोत्तम क्रियाविज्ञानयुक्त 
““पावका '” पवित्रस्वरूप और पवित्र करनेवाली सदैव सत्यभाषणमय 
मङ्गलकारक वाणी आपको प्रेरणा से प्राप्त होके आपके अनुग्रह से 
“धियावसुः '' परमोत्तम बुद्धि के साथ वर्तमान निधिस्वरूप यह वाणी 
““यज्ञं वष्टु'' सर्वशास्त्रबोध और पूजनीयतम आपके विज्ञान की कामनायुक्त 
सदैव हो, जिससे हमारी सब मूर्खता नष्ट हो और हम महापाण्डित्ययुक्त 
हों॥८॥ 

मूल स्तुति 

पुरूतमं पुरूणामीशानं वायींणाम्‌। 

इन्द्र सोमे सचा सुते॥ ९॥ ऋ० १।१।९।२ 

व्याख्यान हे परात्पर परमात्मन्‌! आप '“ पुरूतमम्‌" अत्यन्तोत्तम 
और सर्वशन्रुविनाशक हो तथा बहुविध जगत्‌ के पदार्थो के “ ईशानम्‌'' 
स्वामी और उत्पादक हो, “' वार्य्याणाम्‌'', वर, वरणीय परमानन्दमोक्षादि 
पदार्थो के भी ईशान हो और '“सोमे'' उत्पत्तिस्थान संसार आपसे उत्पन्न 
होने से प्रीतिपूर्वक '' इन्द्रम्‌' ' परमैश्वर्यवान्‌ आपको (अभिप्रगायत*) हृदय 
में अत्यन्त प्रेम से गावें, यथावत्‌ स्तुति करें, जिससे आपकी कृपा से हम 
लोगों का भी परमैश्वर्य बढ़ता जाय और हम परमानन्द को प्राप्त हों॥ ९ ॥ 

मूल प्रार्थना 
तमीशांनं जग॑तस्त॒स्थुषस्पतिं धियंजिन्वमव॑से हूमहे व॒यम्‌। 
पूषा नो यथा वेदसामसद्‌ वृधे र॑झ्षिता पायुरद॑ब्धः स्व॒स्तये॥ १० ॥ 
ऋ० १।६।१५।५ 
व्याख्यान- हे सर्वाधिस्वामिन्‌! आप ही चर और अचर जगत्‌ के 


* इस शब्द की आनुवृत्ति मन्त्र १.१.९.१ से आई है। (दयानन्द सरस्वती) 

“ईशानम्‌'' रचनेवाले हो, “ धियंजिन्वम्‌'' सर्वविद्यामय, विज्ञानस्वरूप 
बुद्धि को प्रकाशित करनेवाले, सबको तृप्त करनेवाले प्रीणनीयस्वरूप “ “पूषा '' 
सबके पोषक हो, उन आपका हम '*नः, अवसे'' अपनी रक्षा के लिए 
“'हूमहे'' आह्वान करते हैं। “यथा” जिस प्रकार से आप हमारे विद्यादि 
धनों की वृद्धि वा रक्षा के लिए “ अदब्धः रक्षिता'' निरालस रक्षा करने 
में तत्पर हो, वैसे ही कृपा करके आप ''स्वस्तये'' हमारी स्वस्थता के 
लिए “पायुः '' निरन्तर रक्षक (वरिनाशनिवारक) हो, आपसे पालित हम 
लोग सदैव उत्तम कामों में उन्नति और आनन्द को प्राप्त हों॥ १०॥ 
मूल स्तुति 

अतों देवा अवन्तु नो यतो विष्णुर्विचक्रमे। 

पृथिव्याः सप्त धार्मभिः॥ ११॥ ऋ० १।२।७।१ 

व्याख्यान-हे “देवा: '' विद्वानो ! “विष्णु: '' सर्वत्र व्यापक परमेश्वर 
ने सब जीवों को पाप तथा पुण्य का फल भोगने और सब पदार्थों के स्थित 
होने के लिए, पृथिवी से लेके सप्तविध ““ धामभिः '' धाम, अर्थात्‌ ऊँचे- 
नीचे सात प्रकार के लोकों को बनाया तथा गायत्र्यादि सात छन्दों से 
विस्तृत विद्यायुक्त वेद को भी बनाया, उन लोकों के साथ वर्त्तमान व्यापक 
ईश्वर ने ''यतः'' जिस सामर्थ्य से सब लोकों को रचा है, “अतः 
( सामर्थ्यात्‌ )'' उस सामर्थ्य से हम लोगों की रक्षा करे। हे विद्वानो ! तुम 
लोग भी उसी विष्णु के उपदेश से हमारी रक्षा करो। कैसा है वह विष्णु ? 
जिसने इस सब जगत्‌ को ““विचक्रमे'' विविध प्रकार से रचा है, उसकी 
नित्य भक्ति करो॥ ११॥ 

मूल प्रार्थना 
पाहि नों अग्ने रक्षस॑ः पाहि धूर्तेररांव्णः। 
पाहि रीष॑त उत वा जिघांसतो बृह॑द्धानो यविछ्य॥ १२॥ 
ऋण १।३।१०।५ 

व्याख्यान-हे सर्वशत्रुदाहकाग्ने परमेश्‍वर! राक्षस, हिंसाशील, 
दुष्टस्वभाव देहधारियों से “न: '' हमारी ““पाहि'' पालना और रक्षा करो। 
'' शूर््ेरराव्णः '' कृपण, जो धूर्त उस मनुष्य से भी हमारी रक्षा करो। जो 
हमको मारने लगे तथा जो मारने की इच्छा करता है, हे महातेज, बलवत्तम ! 


प्रथम: प्रकाश: ११ 

उन सबसे हमारी रक्षा करो ॥ १२॥ 
सूल स्तुति 
त्वमस्य पारे रज॑सो व्योमनः स्वभूत्योजा अव॑से धृषन्मनः। 
चकृषे भूमिं प्रतिमानमोज॑सोऽपः स्व॑ः परिभूरेष्या दिर्व॑म्‌॥ १३ ॥ 
x त्र १।४।१४।२ 

व्याख्यान-हे परमैश्वर्यवन्‌ परमात्मन्‌! आकाशलोक के पार में 
तथा भीतर अपने ऐश्वर्य और बल से विराजमान होके दुष्टों के मन को 
धर्षण-तिरस्कार करते हुए सब जगत्‌ तथा विशेष हम लोगों के '' अवसे '' 
सम्यक्‌ रक्षण के लिए ''त्वम्‌'' आप सावधान हो रहे हो, इससे हम निर्भय 
'होके आनन्द कर रहे हैं, किञ्च “दिवम्‌'' परमाकाश  भूमिम्‌'' भूमि 
तथा “स्व: '' सुखविशेष मध्यस्थलोक इन सबों को अपने सामर्थ्य से ही 
रचके यथावत्‌ धारण कर रहे हो, “परिभूः एषि'' सब के ऊपर वर्तमान 
और सबको प्राप्त हो रहे हो, '' आ दिवम्‌'' द्योतनात्मक सूर्यादि लोक 
“अप: '' अन्तरिक्षलोक और जल इन सबके प्रतिमान-(परिमाण)-कर्च्ा 
आप ही हो तथा आप अपरिमेय हो कृपा करके हमको अपना तथा सृष्टि 
का विज्ञान दीजिए॥ १३॥ 


मूल प्रार्थना 


वि जांनीह्यार्यांन्‌ ये च दस्य॑वो बर्हिष्मते रन्धया शासंदव्रतान्‌। 
शाकी भव यज॑मानस्य चोदिता विश्वेत्ता ते सधमादेषु चाकन १४॥ 
ऋ० १।४।१०।२३ 
व्याख्यान-हे यथायोग्य सबको जाननेवाले ईश्वर! आप ““ आर्यान्‌'' 
विद्या, धर्मादि उत्कृष्ट स्वभावाचरणयुक्त आर्यो को जानो, '*ये च दस्यवः '' 
और जो नास्तिक, डाकू, चोर, विश्वासघाती, मूर्ख, विषयलम्पट, हिंसादि- 
दोषयुक्त, उत्तम कर्म में विन्न करनेवाले, स्वार्थी स्वार्थसाधन में तत्पर, 
वेदविद्याविरोधी, अनार्य मनुष्य “' बर्हिष्मते '' सर्वोपकारक यज्ञ के ध्वंसक 
हैं-इन सब दुष्टों को आप ''रन्धय'' (समूलान्‌ विनाशय) मूलसहित नष्ट 
कर दीजिए और “ शासदव्रतान्‌'' ब्रह्मचर्य, गृहस्थ, वानप्रस्थ, संन्यासादि 
धर्मानुष्ठानव्रतरहित, वेदमार्गोच्छेदक अनाचारियों को यथायोग्य शासन करो 

हों अथवा उनका प्राणान्त हो जाए, किंवा हमारे वश में ही रहें, “शाकी '' 
तथा जीव को परम शक्तियुक्त शक्ति देने और उत्तम कामों में प्रेरणा 
'करनेवाले हो, आप हमारे दुष्ट कामों से निरोधक हो। मैं भी “सधमादेषु'' 
उत्कृष्ट स्थानों में निवास करता हुआ ““विश्वेत्ता ते'' तुम्हारी आज्ञानुकूल 
सब उत्तम कर्मो की “चाकन '' कामना करता हूँ, सो आप पूरी करें॥ १४॥ 


मूल स्तुति 

न यस्य द्यावांपूथिवी अनु व्यचो न सिन्ध॑वो रज॑सो अन्त॑मानशुः। 
नोत स्ववृष्टि मदे अस्य युध्यंत एको अन्यच्च॑कृषे विश्वमानुषक्‌ ९५ ॥ 
ऋ० १।४।१४।४ 
व्याख्यान-हे परमैश्वर्ययुक्तेश्वर! आप इन्द्र हो। हे मनुष्यो ! ' जिस 
परमात्मा का अन्त-इतना यह है', न हो, उसकी व्यासि का परिच्छेद 
(इयत्ता) परिमाण कोई नहीं कर सकता तथा दिन अर्थात्‌ सूर्यादिलोक- 
सर्वोपरि आकाश तथा पृथिवी मध्य-निकृष्टलोक--ये कोई उसके आदि- 
अन्त को नहीं पाते, क्योंकि “ अनुव्यचः '' वह सबके बीच में अनुस्यूत 
(परिपूर्ण) हो रहा है तथा “न सिन्धवः '' अन्तरिक्ष में जो दिव्य जल तथा 
सब लोक सो भी अन्त नहीं पा सकते '“नोत स्ववृष्टिं मदे'' वृष्टिप्रहार 
से युद्ध करता हुआ वृत्र (मेघ) तथा बिजुली-गर्जन आदि भी ईश्वर का 
पार नहीं पा सकते ।* हे परमात्मन्‌! आपका पार कौन पा सके, क्योंकि 
“एक: '' एक असहाय अपने से भिन्न स्वसामर्थ्य से ही '“विश्वम्‌”' सब 
जगत्‌ को ““ आनुषक'' आनुषक्त, अर्थात्‌ उसमें व्याप्त होते और '“चकृषे '! 
(कृतवान्‌) आपने ही उत्पन्न किया है, फिर जगत्‌ के पदार्थ आपका पार 
कैसे पा सकें तथा ““ अन्यत्‌'' आप जगत्‌ रूप कभी नहीं बनते, न अपने 
में से जगत्‌ को रचते हो, किन्तु अनन्त अपने सामर्थ्य से ही जगत्‌ का 
रचन, धारण और लय यथाकाल में करते हो, इससे आपका सहाय हम 

लोगों को सदैव है॥ १५॥ 


१. जैसे कोई मद में मग्न होके रणभूमि में युद्ध करे, वैसे मेघ का भी दृष्टान्त 
जानना। (दयानन्द सरस्वती) 


प्रथम: प्रकाश: १३ 


मूल प्रार्थना 

ऊर्ध्वो न॑ः पाह्यंहसो नि केतुना विश्वं समत्रिण दह। 

कृधी न॑ ऊर्ध्वा चरथांय जीवसे विदा देवेषु नो दु: ॥ ९६॥ 

ड जश १।२३।१०।४॥ 

व्याख्यान--हे सर्वोपरि विराजमान परब्रह्म आप ““ ऊर्ध्वः '' सबसे 
उत्कृष्ट हो, हमको कृपा से उत्कृष्ट गुणवाले करो तथा ऊर्ध्वदेश में हमारी 
रक्षा करो। हे सर्वपापप्रणाशकेशवर! हमको '*केतुना'' विज्ञान, अर्थात्‌ 
विविध विद्यादान देके '' अंहसः '' अविद्यादि महापाप से “ निपाहि' नितरां 
पाहि-सदैव अलग रक्खो तथा ““विश्वम्‌'' इस सकल संसार का भी 
नित्य पालन करो। हे सत्यमित्र न्यायकारिन्‌! जो कोई प्राणी “ अत्रिणस्‌'' 
हमसे शत्रुता करता है उसको और काम-क्रोधादि शत्रुओं को आप ““सन्दह'' 
सम्यकू भस्मीभूत करो (अच्छे प्रकार जलाओ), ' “कुधी न ऊर्ध्वान्‌'' हे 
कृपानिधे! हमको विद्या, शौर्य, धैर्य, बल, पराक्रम, चातुर्य, विविध धन, 
ऐश्वर्य, विनय, साम्राज्य, सम्मति, सम्प्रीति, स्वदेशसुख-सम्पादनादि गुणों 
में सन नरदेहधारियों से अधिक उत्तम करो तथा “ चरथाय, जीवसे '' 
सबसे अधिक आनन्द, भोग, सब देशों में अव्याहतगमन (इच्छानुकूल 
जाना-आना), आरोग्यदेह, शुद्ध मानसबल और विज्ञान इत्यादि के लिए 
हमको उत्तमता और अपनी पालनायुक्त करो, “ विदा '' विद्यादि उत्तमोत्तम 
धन “*देवेषु'' विद्वानों के बीच में प्रास करो, अर्थात्‌ विद्वानों के मध्य में 
भी उत्तम प्रतिष्ठायुक्त सदैव हमको रवखो ॥ १६ ॥ 


मूल स्तुति 

अर्दितिर्यौरदितिरन्तरिक्षमर्दितिर्मांता स पिता स पुत्र: । विश्वे 
देवा अदितिः पञ्च जना अदितिर्जातमरदितिर्जनिंत्वम्‌॥ ९७॥ 

ऋ० १।६।१६।१० 

व्याख्यान- हे त्रैकाल्याबाध्येश्वर! '* अदितिद्योः'' आप सदैव 
विनाशरहित तथा स्वप्रकाशरूप हो। “ अदितिरन्तरिक्षम्‌'' अविकृत (विकार 
को न प्राप्त) और सबके अधिष्ठाता हो “ अदितिर्‌ माता'' आप प्राप्त-मोक्ष 
जीवों को अविनश्वर (विनाश-रहित) सुख देने और अत्यन्त मान करनेवाले 

हो, “स पिता'' सो अविनाशीस्वरूप हम सब लोगों के पिता (जनक) 
और पालक हो और ““स पुत्रः'' सो ईश्वर आप मुमुक्षु, धर्मात्मा और 
विद्वानों को नरकादि दुःखों से पवित्र और त्राण (रक्षण) करनेवाले हो। 
““विश्वे देवाः अदिति: '' सब देव दिव्यगुण--विश्व का धारण, रचन, 
मारण, पालन आदि कार्यों को करनेवाले अविनाशी परमात्मा आप ही हैं 
*“पञ्चजना अदितिः '' पाँच प्राण, जो जगत्‌ के जीवनहेतु, वे भी आपके 
रचे और आपके नाम भी हैं “जातमदितिः '' एक चेतन ब्रह्म आप सदा 
प्रादुर्भूत हैं, और सब कभी प्रादुर्भूत कभी अप्रादुर्भूत (विनाशभूत) भी हो 
जाते हैं “ अदितिर्जनित्वम्‌'' वे ही अविनाशीस्वरूप ईश्वर आप सब 
जगत्‌ के “जनित्वम्‌'' जन्म का हेतु हैं और कोई नहीं\॥ १७॥ 


मूल प्रार्थना 
ऋजुनीती नो वरुणो मित्रो न॑यतु विद्वान्‌। 
अर्यमा देवैः सजोर्षाः ॥ १८ ॥ ऋ० १।६।१७।१ 
व्याख्यान--हे महाराजाधिराज परमेश्वर | आप हमको ““ऋजुनीती '' 
सरल (शुद्ध) कोमलत्वादिगुणविशिष्ट चक्रवर्ती राजाओं की नीति को 
““नयतु'' कृपादृष्टि से प्रात करो । आप “वरुण: '' सर्वोत्कृष्ट होने से वरुण 
हो, सो हमको वरराज्य, वरविद्या, वरनीति देओ तथा [ मित्रः ] सबके मित्र 
शत्रुतारहित हो, हमको भी आप मित्रगुणयुक्त न्यायाधीश कीजिए तथा आप 
सर्वोत्कृष्ट विद्वान्‌ हो, हमको भी सत्यविद्या से युक्त सुनीति देके 
साम्राज्याधिकारी सद्यः कीजिए तथा आप “' अर्यमा '' (यमराज) प्रियाप्रिय 
को छोड़के न्याय में वर्त्तमान हो, सब संसार के जीवों के पाप और पुण्यों 
'को यथायोग्य व्यवस्था करनेवाले हो सो हमको भी आप तादूश करें, 
जिससे “'देवे:, सजोषाः '' आपकी कृपा से विद्वानों वा दिव्य गुणों के 
साथ उत्तम प्रीतियुक्त आपमें रमण और आपका सेवन करनेवाले हों! हे 
कृपासिन्धो भगवन्‌! हम पर सहाय करो जिससे सुनीतियुक्त होके हमारा 
स्वराज्य अत्यन्त बढ़े॥ १८॥ 


१. ये सब नाम दिव आदि अन्य वस्तुओं के भी होते हैं परन्तु यहाँ ईश्वराभिप्रेत 
से ही अर्थ किया, सो प्रमाण जानना चाहिये। (दयानन्द सरस्वती) 

मूल स्तुति 

त्वं सोमासि सत्पंतिस्त्वं राजोत वृत्रहा। 

त्वं भद्रो असि क्रतुंः॥ ९९॥ ऋह० १।६।१९।५ 

व्याख्यान-हे “सोम'' राजन्‌! सत्पते! परमेश्वर! तुम ' सोम, 
सर्वसवनकर्त्ता (सबका सार निकालनेहारे), प्राप्यस्वरूप, शान्तात्मा हो 
तथा सत्पुरुषो का प्रतिपालन करनेवाले हो, तुम्हीं सबके राजा '“उत'' और 
““वृत्रहा'' मेघ के रचक, धारक और मारक हो, भद्रस्वरूप, भद्र करनेवाले 
और ''क्रतुः'' सब जगत्‌ के कर्ता आप ही हो॥१९॥ 

सूल प्रार्थना 

त्वं न॑ः सोम विश्वतो रक्षां राजन्नघाय॒तः । 

न रिष्येत्‌ त्वाव॑तः सखां॥ २०॥ ऋ० १।६।२०।३ 

व्याख्यान--हे सोम ! राजन्नीशवर ! तुम “ अघायतः '' जो कोई प्राणी 
'हममें पापी और पाप करने की इच्छा करनेवाले हों “ विश्वत: '' उन सब 
प्राणियों से हमारी '' रक्ष'' रक्षा करो, जिसके आप सगे मित्र हो न, 
रिष्येत्‌’? वह कभी विनष्ट नहीं होता, किन्तु हमको आपके सहाय से 
तिलमात्र भी दुःख वा भय कभी नहीं होगा, जो आपका मित्र और जिसके 
आप मित्र हो, उसको दुःख वयोंकर हो ॥ २० ॥ 

सूल स्तुति 

तद्विष्णो: परमं पदं सदां पश्यन्ति सूरय॑ः। 

दिवींब चक्षुरात॑ंतम्‌॥ २१ ॥ ऋ० १।२।७।२० 

व्याख्यान-हे विद्वान्‌ और मुमुक्षु जीवो! विष्णु का जो परम 
अत्यन्तोत्कृष्ट पद (पदनीय) सबके जानने योग्य, जिसको प्राप्त होके 
पूर्णानन्द में रहते हैं फिर वहाँ से कभी दुःख में नहीं गिरते, उस पद को 
“'सूरयः'' धर्मात्मा, जितेन्द्रिय, सबके हितकारक विद्वान्‌ लोग यथावत्‌ 
अच्छे विचार से देखते हैं, वह परमेश्वर का पद है। किस दृष्टान्त से कि 
जैसे आकाश में “चक्षुः '' नेत्र की व्याप्ति वा सूर्य का प्रकाश सब ओर 
से व्याप्त है, वैसे ही “दिवीव, चक्षुराततम्‌'' परब्रह्म सब जगह में 
परिपूर्ण, एकरस भर रहा है। वही परमपदस्वरूप परमात्मा परमपद है, इसी 


१६ आर्याभिविनय: 


को प्राप्ति होने से जीव सब दुःखो से छुटता है, अन्यथा जीव को कभी 
परमसुख नहीं मिलता। इससे सब प्रकार परमेश्वर की प्राप्ति में यथावत्‌ 
प्रयत्न करना चाहिए॥ २१॥ 


मूल प्रार्थना 
स्थिरा व॑ः सन्त्वायुंधा पराणुदें वीळू उत प्र॑तिष्कभे। 
युष्माक॑मस्तु तविंषी पनीयसी मा मर्त्यस्य मायिन॑:॥ २२॥ 
ह ऋ० १।३।१८।२ 
व्याख्यान (परमेश्वरो हि सर्वजीवेभ्य आशीर्ददाति) ईश्वर सब 
जीवों को आशीर्वाद देता है कि, हे जीवो! ““वः '” (युष्माकम्‌) तुम्हारे 
आयुध, अर्थात्‌ शतघ्नी (तोप), भुशुण्डी (बन्दूक ), धनुप-बाण, असि 
(तलवार), शक्ति (बरछी) आदि शस्त्र स्थिर और ““वीछू'' दृढ़ हों । 
किस प्रयोजन के लिए? * “पराणुदे '' तुम्हारे शत्रुओं के पराजय के लिए, 
जिससे तुम्हारे कोई दुष्ट शत्रु लोग कभी दुःख न दे सकें और ““उत, 
प्रतिष्कभे '' शत्रुओं के वेग को थामने के लिए '*युष्माकमस्तु, तविषी 
"पनीयसी '' तुम्हारी बलरूप उत्तम सेना सब संसार में प्रशंसित हो, जिससे 
तुमसे लड्ने को शत्रु का कोई संकल्प भी न हो, परन्तु “मा मर्त्यस्य 
मायिनः '' जो अन्यायकारी मनुष्य है, उसको हम आशीर्वाद नहीं देते । दुष्ट, 
पापी, ईश्वरभक्तिरहित मनुष्य का बल और राज्यैश्वर्यादि कभी मत बढो, 
उसका पराजय ही सदा हो। हे बन्धुवर्गो! आओ, अपने सब मिलके सब 
_ दुःखों का विनाश और विजय के लिए ईश्वर को प्रसन्न करें, जो अपने 
को वह ईश्वर आशीर्वाद देवे, जिससे अपने शत्रु कभी न बढ़ें॥ २२॥ 
मूल स्तुति 
विष्णोः कर्माणि पश्यत य॑तो व्र॒तानि पस्पशे। 
इन्द्र॑स्य युज्यः सखा॥ २३॥ ऋ० १।२।७।४ 
व्याख्यान--हे जीवो! ' “विष्णोः '' व्यापकेश्वर के किये दिव्य जगत्‌ 
की उत्पत्ति, स्थिति, प्रलय आदि कर्मो को तुम देखो। (प्रश्‍न)--किस हेतु 
से हम लोग जानें कि ये व्यापक विष्णु के कर्म हैं? (उत्तर)--'"यतो 
व्रतानि पस्पशे '' जिससे हम लोग ब्रह्मचर्यादि व्रत तथा सत्य-भाषणादि 
व्रत और ईश्वर के नियमों का अनुष्ठान करने को सुशरीरधारी होके समर्थ 

> 


हुए हैं, यह काम उसी के सामर्थ्य से है, क्योंकि ' इन्द्रस्य, युज्यः, 
सखा '! इन्द्रियों के साथ वर्त्तमान कर्मा का कर्त्त, भोक्ता जो जीव इसका 
वही एक योग्य मित्र है, अन्य कोई नहीं, क्योंकि ईश्वर जीव का अन्तर्यामी 
है, उससे परे जीव का हितकारी कोई और नहीं हो सकता, इससे परमात्मा 
से सदा मित्रता रखनी चाहिए॥ २३॥ 
सूल प्रार्थना 
परां णुदस्व मघवन्नमित्रान्त्सुवेदां नो वसू कृधि। 
अस्माक बोध्यविता मंहाधने भवां वृधः सखीनाम्‌ ॥ २४॥ 
व्ह क्र ५।३।२१।५ 

व्याख्यान--हे ““मघवन्‌'' परमैश्वर्यवन्‌! इन्द्र! परमात्मन्‌ ! 
““अमित्रान्‌'' हमारे सब शत्रुओं को ““पराणुदस्व'' परास्त कर दो। 
दात: ! “सुवेदा, नो, वसू, कृधि'' '' अस्माकं बोध्यविता'' हमारे लिए 
सब पृथिवी के धन सुलभ (सुख से प्राप्त) कर।““महाधने '' युद्ध में हमारे 
और हमारे मित्र तथा सेनादि के “ अविता'' रक्षक “वध: '' वर्धक 
“भव ”” आप ही हो तथा “बोधि'' हमको अपने ही जानो। हे भगवन्‌! 
जब आप ही हमारे योद्धारक्षक होंगे तभी हमारा सर्वत्र विजय होगा, इसमें 
सन्देह नहीं ॥ २४ ॥ 


/ A ap 


सूल प्रार्थना 

शं नो भगः शमुं नः शंसों अस्तु शं नः पुर॑न्धिः शमु सन्तु राय॑ः। 
शं न॑: स॒त्यस्य॑ सुयम॑स्य॒ शंसः शं नों अर्यमा पुरुजातो अंस्तु ॥ २५॥ 
i ऋ० ५।३।२८।२ 

व्याख्यान-हे ईश्वर! “' भगः '' आप और आपका दिया हुआ 
ऐश्वर्य “शं नः'' हमारे लिए सुखकारक हो और ““शमु, नः, शंसो 
अस्तु'' आपको कृपा से हमारी सुखकारक प्रशंसा सदैव हो। “पुरन्धिः, 
शमु, सन्तु, रायः '' संसार के धारण करनेवाले आप तथा वायु, प्राण और 
सब धन आपकी कृपा से आनन्दायक हों। ' “शन्नः, सत्यस्य "सुयमस्य 
शंसः '' सत्य, यथार्थ धर्म, सुसंयम और जितेन्द्रियादिलक्षणयुक्त की जो 
प्रशंसा (पुण्यस्तुति) सब संसार में प्रसिद्ध है वह परमानन्द और शान्तियुक्त 
हमारे लिए हो। “'शं नो, अर्यमा'' न्यायकारी आप ““पुरुजातः '' 


१८ आर्याभिविनय: 


~= न धन नल न लल्जनयन- । 


मूल स्तुति 

त्वम॑सि प्रशस्यो विदर्थेषु सहन्त्य। 

अग्ने रथीर॑ध्वराणाम्‌॥ २६॥ ऋ० ५।८।३५।२ 

व्याख्यान--हे ““अग्ने'' सर्वज्ञ! तू ही सर्वत्र ““प्रशस्यः '' स्तुति 
करने के योग्य है, अन्य कोई नहीं । “ विदथेषु'' यज्ञ और युद्धों में आप 
ही स्तोतव्य हो। जो तुम्हारी स्तुति को छोड़के अन्य जडादि की स्तुति 
करता है उसके यज्ञ तथा युद्धों में विजय कभी सिद्ध नहीं होता है। 
““सहन्त्य'' शत्रुओं के समूहों के आप ही घातक हो। “' रथीरध्वराणाम्‌'' 
अध्वरों, अर्थात्‌ यज्ञ और युद्धों में आप ही रथी हो। हमारे शत्रुओं के 
योद्धाओं को जीतनेवाले हो, इस कारण से हमारा पराजय कभी नहीं हो 
सकता॥ २६॥ 

मूल प्रार्थना 
तन्न इन्द्रो वरुणो मित्रो अग्निराप ओष॑धीर्वनिनों जुषन्त। 
शर्मन्त्स्याम मरुतामुपस्थे यूयं पांत स्वस्तिभिः सदां न: ॥ २७॥ 
ऋण ५।३।२७।५ 

व्याख्यान-हे भगवन्‌! “तन्न, इन्द्रः '' सूर्य, “वरुणः '' चन्द्रमा, 
“मित्रः '' वायु, “ अग्नि: '' अग्नि, “ आप: '' जल, “ ओषधीः '' वृक्षादि 
वनस्थ सब पदार्थ आपकी आज्ञा से सुखरूप होकर हमारा “'जुषन्त'' 
सेवन करें। हे रक्षक! “मरुतामुपस्थे '' प्राणादि के सुसमीप बैठे हुए हम 
आपकी कृपा से ''शर्मन्त्स्याम'' सुखयुक्त सदा रहें, “ स्वस्तिभिः '' सब 
प्रकार के रक्षणों से ““यूयं पात'' (आदरार्थ बहुवचनम्‌) आप हमारी रक्षा 
करो, किसी प्रकार से हमारी हानि न हो॥ २७॥ 


मूल स्तुति 
ऋषिर्हि पूर्वजा अस्येक ईशान ओज॑सा। 
इन्द्र चोष्कूयसे वर्सु॥ २८॥ ऋ० ५।८।१७।१ 
व्याख्यान-हे ईश्वर! “ऋषि: '' सर्वज्ञ ““ पूर्वजाः '' और सबके 
पूर्वजनक '* एकः '' एक, अद्वितीय “ईशानः '' ईशन-कर्त्ता, ( अर्थात्‌ 

ईश्वरता करनेहारे) तथा सबसे बड़े प्रलयोत्तरकाल में आप ही रहनेवाले 
“' ओजसा'' अनन्त-पराक्रम से युक्त हो। हे “इन्द्र!” महाराजाधिराज ! 
*“चोष्कूयसे वसु'' सब धन के दाता, शीघ्र कृपा का प्रवाह अपने सेवकों 
पर कर रहे हो। आप अत्यन्त आर्द्रस्वभाव हो॥ २८॥ 


सूल प्रार्थना 
नेह भद्र रंक्षस्विने नाव॒यै नोप॒या उत। 
गर्वे च भद्रं धेनवें वीराय॑ च श्रवस्यते$नेहसो व ऊतर्यः 
सु ऊतयों व ऊतय॑:॥ २९॥ ऋण ६।४।९।२ 


व्याख्यान--हे भगवन्‌! “रक्षस्विने भद्रे, नेह'' पापी, हिंसक, दुष्टात्मा 
को इस संसार में सुख मत देना। “नावयै'' धर्म से विपरीत चलनेवाले 
को सुख कभी मत हो “नोपया उत'' तथा अधर्मी के समीप रहनेवाले 
उसके सहायक को भी सुख नहीं हो। ऐसी प्रार्थना आपसे हमारी है कि 
दुष्ट को सुख कभी न होना चाहिए, नहीं तो कोई जन धर्म में रुचि ही 
न करेगा, किन्तु इस संसार-में धर्मात्माओं को ही सुख सदा दीजिए तथा 
हमारी शमदमादियुक्त इन्द्रियाँ, दुग्ध देनेवाली गौ आदि, वीरपुत्र और 
शूरवीर भृत्य “ श्रवस्यते '' विद्या, विज्ञान और अन्नाद्यैश्वर्ययुक्त हमारे देश 
के राजा और धनाढ्यजन तथा इनके लिए ““ अनेहसः '' निष्पाप, निरुपद्रव, 
स्थिर, दृढ़ सुख हो “सु ऊतयो व ऊतयः'' (वः युष्माकं, बहुवचन- 
मादरार्थम्‌) हे सर्वरक्षकेश्वर! आप सर्वरक्षण, अर्थात्‌ पूर्वोक्त सब धर्मात्माओं 
के रक्षक हैं। जिन पर आप रक्षक हो उनको सदैव *' भद्रम्‌'' कल्याण, 


(परमसुख) प्राप्त होता है, अन्य को नहीं ॥ २९॥ 
मूल स्तुति 

वसुर्वसुपतिर्हि कमस्यंग्ने विभावंसुः । 

स्याम॑ ते सुम॒तावपिं॥ ३०॥ ऋ० ६।३।४०।४ 

व्याख्यान-हे परमात्मन्‌! आप ' “वसुः '' सबको अपने में बसानेवाले 
और सबमें आप बसनेवाले हो तथा '"वसुपत्तिः '' पृथिञ्यादि वासहेतुभूतों 
के पति हो। ““कमसि ”!” हे अग्ने! विज्ञानानन्दस्वप्रकाशस्वरूप! आप. ही 
सबके सुखकारक और सुखस्वरूप हो तथा “ विभावसु: '' सत्यस्वप्रकाशकै- 
धनमय हो। हे भगवन्‌! ऐसे जो आप, उन “ते'' आपकी “सुमतौ'' 


२० आर्याभिविनय: 


अत्यन्तोत्कृष्ट ज्ञान और परस्पर प्रीति में हम लोग स्थिर हों ॥ ३०॥ 


मूल प्रार्थना 
वैश्वानरस्य॑ सुमतौ स्याम राजा हि क॑ भुव॑नानामभिश्री: । 
इतो जातो विश्व॑मिदं वि च॑ष्टे वैश्वानरो य॑तते सूर्येण॥ ३१ ॥ 
ऋण १।७।६।१ 
व्याख्यान--हे मनुष्यो! जो हमारा तथा सब जगत्‌ का राजा सब 
भुवनों का स्वामी '“कम्‌'' सबका सुखदाता और “ अभिश्री: '' सबका 
निधि (शोभा-कारक) है । “वैश्वानरो यतते सूर्येण'' संसारस्थ सब नरों 
का नेता (नायक) और सूर्य के साथ वही प्रकाशक है, अर्थात्‌ सब 
प्रकाशक पदार्थ उसके रचे हैं। “इतो जातो विश्वमिदं विचष्टे'' इसी 
ईश्वर के सामर्थ्य से ही यह संसार उत्पन्न हुआ है, अर्थात्‌ उसने रचा 
है। '“ वैश्वानरस्य सुमतौ, स्याम'' उस वैश्वानर परमेश्वर की सुमति, 
अर्थात्‌ सुशोभन (उत्कृष्ट) ज्ञान में हम निश्चित सुखस्वरूप और विज्ञानवाले 
हों। हे महाराजाधिराजेशवर! आप इस हमारी आशा को कृपा से पूरी 
करो॥ ३१॥ 
मूल स्तुति 
न यस्य॑ देवा देवता न मर्ता आप॑श्चन शव॑सो अन्त॑मापुः। 
स प्ररिक्वा त्वक्ष॑सा क्ष्मो दिवश्च॑ मरुत्वान्नो भव॒त्विन्द्र ऊती॥ ३२॥ 
ऋ १।७।१०।५ 
व्याख्यान-हे अनन्तबल! ““न यस्य'' जिस परमात्मा का और 
उसके बलादि सामर्थ्य का “ देवा: '' इन्द्रिय, `“ देवताः '' विद्वान्‌, सूर्यादि 
तथा बुद्ध्यादि, ““न मर्ताः '' साधारण मनुष्य, '' आपश्चन'' आप, प्राण, 
वायु, समुद्र इत्यादि सब, “ अन्तम्‌'' पार कभी नहीं पा सकते, किन्तु 
““प्ररिक्वा '' प्रकृष्टता से इनमें व्यापक होके अतिरिक्त (इनसे विलक्षण), 
भिन्न हो परिपूर्ण हो रहा है। सो ''मरूत्वान्‌'' अत्यन्त बलवान्‌ “इन्द्र: '' 
परमात्मा “' त्वक्षसा '' शत्रुओं के बल का छेदक, बल से “'क्ष्मः '' पृथिवी 
को '*दिवश्च'' स्वर्ग को धारण करता है, सो '“ इन्द्रः '' परमात्मा “ऊती '' 
हमारी रक्षा के लिए “ भवतु'' तत्पर हो॥ ३२॥ 


प्रथम: प्रकाश: २१ 


शालन. 


मूल प्रार्थना 
जातर्वेदसे सुनवाम सोम॑मरातीय॒तो नि द॑हाति वेद॑:। 
स नं: पर्षदर्ति दुर्गाणि विश्वा नावेव सिन्धुं दुरितात्यग्नि: ॥ ३३ ॥ 
> ऋण १।७।७।१ 
व्याख्यान-हे “ जातवेदः '' परब्रह्मन्‌! आप जातवेद हो, उत्पन्नमात्र 
सब जगत्‌ को जाननेवाले हो, सर्वत्र प्राप्त हो। जो विद्वानों से ज्ञात सबमें 
विद्यमान जात अर्थात्‌ प्रादुर्भूत अनन्त धनवान्‌ वा अनन्त ज्ञानवान्‌ हो, इससे 
आपका नाम जातवेद है उन आपके लिए ““वयम्‌, सोमं, सुनवाम '' 
जितने सोम प्रिय-गुणविशिष्टादि हमारे पदार्थ हैं, वे सब आपके ही लिये 
हैं, सो आप हे कृपालो ! ““ अरातीयतः '' दुष्ट शत्रु जो हम धर्मात्माओं का 
विरोधी उसके “वेद: '' धनैश्वर्यादि का “ निदहाति'' नित्य दहन करो, 
जिससे वह दुष्टता को छोड्के श्रेष्ठता को स्वीकार करे सो “न:'' हमको 
“दुर्गाणि, विश्वा'' सम्पूर्ण दुस्सह दुःखों से ““पर्षद्ति'' पार करके आप 
नित्य सुख को प्राप्त करो। ' “नावेव, सिन्थुम्‌'' जैसे अति कठिन नदी वा 
समुद्र से पार होने के लिए नौका होती है ““दुरितात्यग्नि: '' वैसे ही हमको 
सब पापजनित अत्यन्त पीड़ाओं से पृथक्‌ (भिन्न) करके संसार में और 
मुक्ति में भी परमसुख को शीघ्र प्राप्त करो ॥ ३३ ॥ 
मूल स्तुति 
स वंद्चभृच्षस्युहा भीम उग्रः स॒हस्र॑चेताः शतनीथ ऋष्वां। 
चम्रीषो न शव॑सा पाञ्च॑जन्यो मरुत्वान्नो भवत्विन्द्र ऊती ॥ ३४॥ 
ऋण १।७।१०।२ 
व्याख्यान-हे दुष्टनाशक परमात्मन्‌! आप ““वच्रभृत्‌'' अच्छेद्य (दुष्टों 
जके छेदक) सामर्थ्य से सर्वशिष्ट हितकारक, दुष्ट विनाशक जो न्याय उसको 
“धारण कर रहे हो, प्राणो वै वज्र: इत्यादि शतपथादि का प्रमाण है । अतएव 
“दस्युहा '' दुष्ट, पापी लोगों का हनन करनेवाले हो। “ भीम: '' आपकी 
न्याय आज्ञा को छोड़नेवालों पर भयङ्कर भय देनेवाले हो । '* सहस्त्रचेताः '' 
ब्पहस्रों विज्ञानादि गुणवाले आप ही हो। ''शतनीथः '' सैकडों असंख्यात 
जदार्थोँ की प्राप्ति करानेवाले हो ' ऋभ्वा '” अत्यन्त विज्ञानादि प्रकाशवाले 
उडो और सबके प्रकाशक हो तथा महान्‌ चा महाबलवाले हो। “न, 


२२ आर्याभिविनय: 


'चम्रीषः'' किसी की चमू (सेना) में वश को प्राप्त नहीं होते हो। '“शवसा 
स्वबल से आप ““पाञ्चजन्यः '' पाँच प्राणों के जनक हो | “सरुत्वान्‌'' 
सब प्रकार के वायुओं के आधार तथा चालक हो, सो आप इन्द्र हमारी 
रक्षा के लिए प्रवृत्त हों, जिससे हमारा कोई काम बिगड़े नहीं॥ ३४॥ 
मूल प्रार्थना 

सेमं नः काममा प्ण गोभिरश्चैः शतक्रतो। 

स्तवाम त्वा स्वाध्यः ॥ ३५॥ ऋह० १।१।३१।४ 

व्याख्यान-हे ''शतक्रतो'' अनन्तक्रियेश्वर! आप असंख्यात 
विज्ञानादि यज्ञों से प्राप्य हो तथा अनन्तक्रियाबलयुक्त हो, सो आप 
*“गोभिरश्वै: '' गाय, उत्तम इन्द्रिय, श्रेष्ठ पशु, सर्वोत्तम अश्वविद्या 
(विमानादियुक्त) तथा  अश्व' अर्थात्‌ श्रेष्ठ घोड्ादि पशुओं और चक्रवर्ती 
राज्यैश्वर्य से “सेमं, नः, काममापृण'' हमारे काम को परिपूर्ण करो। 
फिर हम भी ''स्तवाम, त्वा, स्वाध्यः '' सुबुद्धियुक्त होके उत्तम प्रकार 
से आपका स्तवन (स्तुति) करें। हमको दृढ़ निश्चय है कि आपके विना 
दूसरा कोई किसी का काम पूर्ण नहीं कर सकता | जो आपको छोड्के दूसरे 
का ध्यान वा याचना करते हैं, उनके सब काम नष्ट हो जाते हैं॥ ३५॥ 

मूल स्तुति 

सोम॑ गीर्भिष्ट्वा व॒यं व॒र्धयांमो वचोविद॑ः। 

सुमृळीको न आ विंश॥ ३६॥ ऋह० १।६।२१।१ 
व्याख्यान--हे “ सोम'' सर्वजगदुत्पादकेश्वर! आपको ' "वचोविदः '' 
शास्त्रवित्‌ हम लोग स्तुतिसमूह से “ वर्धयामः '' सर्वोपरि विराजमान 
मानते हैं। ''सुमृळीकः, नः आविश '', क्योंकि हमको सुष्ठु सुख देनेवाले 
आप ही हो, सो कृपा करके हमको आप आदेश करो, जिससे हम लोग 
अविद्यान्धकार से छूट और विद्या सूर्य को प्राप्त होके आनन्दित हों॥ ३६ ॥ 


मूल प्रार्थना 
सोम॑ रारन्धि नों हदि गावो न यव॑सेष्वा। 


मर्यइव स्व ओक्यें॥ ३७॥ ऋ० १।६।२१।३ 
व्याख्यान--हे '“सोम'' सोम्य! सौख्यप्रदेश्वर ! आप कृपा करके 

ee सी 


ननम 
'' रारन्धि, नो हृदि'' हमारे हृदय में यथावत्‌ रमण करो । (दृष्टान्त) --जैसे 
सूर्य की किरण, विद्वानों का मन और गाय पशु अपने-अपने विषय और 
घासादि में रमण करते हैं वा जेसे “मर्यः, इव, स्वे, ओक्ये'' मनुष्य 
अपने घर में रमण करता है, वैसे ही आप सदा स्वप्रकाशयुक्त हमारे 
(आत्मा) में रमण कीजिए, जिससे हमको यथार्थ सर्वज्ञान और आनन्द 
हो ॥ ३७॥ 
सूल स्तुति 

गयस्फानो अमीवहा व॑सुवित्पुंष्टिवर्धनः। 

सुमित्रः सोम नो भव॥ ३८॥ ऋ० १।६।२१।२ 

व्याख्यान--हे परमात्मभक्त जीवो! अपना इष्ट जो परमेश्वर, सो 
"गयस्फानः '' प्रजा, धन, जनपद ओर स्वराज्य का नढ़ानेवाला इ, तथा 
“ अमीवहा'' शरीर, इन्द्रियजन्य और मानस रोगों का हनन (विनाश) 
करनेवाला है। “वसुवित्‌'' सब पृथिव्यादि वसुओं का जाननेवाला है 
अर्थात्‌ सर्वज्ञ और विद्यादि धन का दाता है, “पुष्टिवर्धनः '' अपने शरीर 
इन्द्रिय, मन और आत्मा की पुष्टि का नढ़ानेवाला सुमित्रः, सोम, 
नः, भव'' सुष्ठु, यथावत्‌ सबका परममित्र वही हे, सो अपने उससे यह 
माँगें कि हे सोम ! सर्वजगदुत्पादक! आप ही कृपा करके हमारे सुमित्र हों 
और हम भी सन जीवों के मित्र हों तथा अत्यन्त मित्रता आपसे ही 
रक्खें॥ ३८॥ 


सूल प्रार्थना 
त्वं हि विश्वतोमुख विश्वतः परिभूरसिं। 
अप॑ नः शोशुंचदघम्‌॥ ३९॥ ऋह० १।७।५।६ 
व्याख्यान-हे अग्ने परमात्मन्‌! “त्वं, हि'' तू ही ““विश्वतः 


परिभूरसि '' सब जगत्‌ सब ठिकानों में व्याप्त हो, अतएव आप विश्वतोमुख 
हो। हे सर्वतोमुख अग्ने! आप स्वमुख स्वशक्ति से सब जीवों के हृदय 
में सत्योपदेश नित्य ही कर रहे हो, वही आपका मुख है। हे कृपालो! 
“अप, नः शोशुचदघम्‌'' आपकी इच्छा से हमारा पाप सब नष्ट हो जाय, 
जिससे हम लोग निष्पाप होके आपकी भक्ति और आज्ञा-पालन में नित्य 


* दृष्टान्त का एकदेश रमणमात्र लेना। 


२४ आर्याभिविनयः 


तत्पर रहें ॥ ३९ ॥ 
। मूल स्तुति 
तमींव्ठत प्रथमं यंञ्चसाधं विश अरीराहुतमृञ्जसानम्‌। 
ऊर्जः पुत्रं भरतं सृप्रदानु देवा अग्नि धांरयन्द्रविणोदाम्‌॥ ४०॥ 
क ऋह० १।७।३।३ 

व्याख्यान-हे मनुष्यो! ““तमीव्ठत'” उस अग्नि की स्तुति करो। 
कैसा है वह अग्नि? जो '“प्रथमम्‌'' सब कार्यो से पहले वर्तमान और 
सबका आदिकारण है तथा '“यज्ञसाधम्‌'' सन संसार और विज्ञानादि यज्ञ 
का साधक (सिद्ध करनेवाला), सबका जनक है। हे “ विश: '' मनुष्यो ! 
उस को ही स्वामी मानकर “ आरी: '' प्रात होओ, जिसको अपने दीनता 
से पुकारते, और जिसको विज्ञानादि से विद्वान्‌ लोग सिद्ध करते और जानते 
हैं। “ऊर्जः पुत्रं भरतम्‌'' पृथिव्यादि जगत्‌ रूप अन्न का पुत्र, अर्थात्‌ 
पालन करनेवाला तथा “* भरत', अर्थात्‌ उसी अन्न का पोषण और धारण 
करनेवाला है। “सृप्रदानुम्‌'' सब जगत्‌ को चलने की शक्ति देनेवाला 
और ज्ञान का दाता है। उसी को “*देवाः, अग्नि, धारयन्‌ द्रविणोदाम्‌'' 
देव (विद्वान्‌ लोग) अग्नि कहते और धारण करते हैं। वही सब जगत्‌ 
को 'द्रविण' अर्थात्‌ निर्वाह के सब अन्न-जलादि पदार्थ और विद्यादि 
पदार्थो का देनेवाला है। उस अग्नि परमात्मा को छोड़के अन्य किसी की 
भक्ति वा याचना कभी किसी को न करनी चाहिए॥४०॥ 


मूल प्रार्थना 

तमूतयों रणयञ्छूरंसातौ तं क्षेम॑स्य क्षितयः कृण्वत त्राम्‌। 
स विश्व॑स्य वरुण॑स्येश एको मरुत्वान्नो भवत्विन्द्र कती ॥ ४९॥ 
ऋ० १।७।९।२ 
व्याख्यान--हे मनुष्यो ! ' “तमूतयः '' उसी इन्द्र परमात्मा की प्रार्थना 
तथा शरणागति से अपने को '*ऊतयः '' अनन्त रक्षण तथा बलादि गुण 
प्राप्त होंगे। वही “ शूरसातो '' युद्ध में अपने को यथावत्‌ '' रणयन्‌'' रमण 
और रणभूमि में शूरवीरों के गुण परस्पर प्रीत्यादि प्राप्त करावेगा “तं 
क्षेमस्य क्षितयः '' हे शूरवीर मनुष्यो ! उसी को क्षेम=कुशलता का ''त्राम्‌'' 
रक्षक '“कृण्वत'' करो, जिससे अपना पराजय कभी न हो, क्योंकि, 


प्रथम: प्रकाश: २५ 


““सः, विश्वस्य'' सो करुणामय, सब जगत्‌ पर करुणा करनेवाला “एक: '' 
एक ही ““ईश: '' ईश है, अन्य कोई नहीं। सो परमात्मा '“मरुत्वान्‌'' 
प्राणवायु, बल, सेनायुक्त '*नः ऊती (ऊतये) सम्यक्‌ हम लोगों पर कृपा 
से रक्षक हो, ईश्वर से रक्षित हम लोग कभी पराजय को न प्राप्त हों ॥ ४१ ॥ 
मूल स्तुति 
स पूर्वया निविदा कव्यतायोरिमाः प्रजा अंजनयन्मर्नूनाम्‌। 
विवस्व॑ता चक्ष॑सा द्यामपश्च देवा अग्नि धॉरयन्द्रविणोदाम्‌॥ ४२॥ 
ऋ० १।७।३।२ 
व्याख्यान-- हे मनुष्यो! सो ही “ पूर्वया, निविदा '' आदि, सनातन, 
सत्यता आदि गुणयुक्त अग्नि ही परमात्मा था, अन्य कोई नहीं था। तन 
सृष्टि के आदि में स्वप्रकाशस्वरूप एक ईश्वर प्रजा की उत्पत्ति को ईक्षणता 
(विचार) करता भया।““कव्यतायो: '' सर्वज्ञतादिसामर्थ्य से ही सत्यविद्या- 
युक्त वेदों की तथा “मनूनाम्‌'' मननशीलवाले मनुष्यों की तथा अन्य पशु- 
वृक्षादि की “प्रजा: '' प्रजा को “अजनयत्‌'' उत्पन्न किया--परस्पर 
मनुष्य और पशु आदि के व्यवहार चलने के लिए, परन्तु मननशीलवाले 
मनुष्यों को अवश्य स्तुति करने योग्य वही है। * विवस्वता चक्षसा'' 
सूर्यादि तेजस्वी सब पदार्थों का प्रकाशनेवाला, बल से स्वर्ग (सुखविशेष), 
सब लोक ''अपः'' अन्तरिक्ष में पृथिव्यादि मध्यमलोक और निकृष्ट 
दुःखविशेष नरक और सब दृश्यमान तारे आदि लोक उसी ने रचे हैं। जो 
"ऐसा सच्चिदानन्दस्वरूप परमेश्वर देव है उसी “द्रविणोदाम्‌'' विज्ञानादि 
धन देनेवाले को ही “'देवा: '' विद्वान्‌ लोग ““ अग्निम्‌'' अग्नि `“ धारयन्‌'' 
न्जानते हैं। हम लोग उसी को ही भजें॥४२॥ 
मूल प्रार्थना 
न्यं ज॑येम॒ त्वयां युजा वृतंमस्माकमंशमुर्दवा भरेंभरे। 
ञ्अस्मभ्यमिन्द्र वरिवः सुगं कृधि प्र शत्रूंणां मघवन्वृष्ण्या रुज॥ ४३ ॥ 
हि ऋ० १।७।१४।४ 
व्याख्यान--हे इन्द्र-परमात्मन्‌ | “ त्वया युजा, वयं, जयेम'' आपके 
ताथ वर्तमान, आपके सहाय से हम लोग दुष्ट शत्रुओं को जीतें। कैसा वह 
जाज्रु, कि “आवृतम्‌'' हमारे बल से घिरा हुआ। हे महाराजाधिराजेश्वर ! 


२६ आर्याभिविनय: 


““ भरे भरे अस्माकमंशमुदव '' युद्ध-युद्ध (प्रत्येक युद्ध) में हमारे अंश 
(बल), सेना का “'उदव'', उत्कृष्ट रीति से कृपा करके रक्षण करो, 
जिससे किसी युद्ध में क्षीण होके हम पराजय को प्राप्त न हों, किन्तु जिनको 
आपका सहाय है, उनका सर्वत्र विजय ही होता है। हे “ इन्द्र, मघवन्‌'' 
'महाधनेश्वर ! “' शत्रूणां, वृष्ण्या'' हमारे शत्रुओ के (वीर्य) पराक्रमादि 
को “प्ररुज'' प्रभग्न रुग्ण करके नष्ट कर दे। “अस्मभ्यं, वरिवः सुगं, 
कृधि'' हमारे लिए चक्रवर्ती राज्य और साम्राज्य धन को ““सुगम्‌'' सुख 
से प्राप्त कर, अर्थात्‌ आपकी करुणा कटाक्ष से हमारा राज्य और धन सदा 
वृद्धि को ही प्राप्त हो॥४३॥ 
मूल स्तुति 
यो विश्व॑स्य जग॑तः प्राणतस्पतिर्यो ब्रह्मणे प्रथमो गा अर्विन्दत्‌। 
इन्द्रो यो दस्यूँरधराँ अवातिरन्मरुत्व॑न्तं स॒ख्याय॑ हवामहे॥ ४४॥ 
ऋ० १।७।१२।५ 
व्याख्यान-हे मनुष्यो ! जो सब जगत्‌ (स्थावर), जड़, अप्राणी का 
और ““प्राणतः '' चेतनावाले जगत्‌ का “पतिः '' अधिष्ठाता और पालक 
है तथा जो सब जगत्‌ के प्रथम सदा से है और “ब्रह्मणे, गाः, अविन्दत्‌” 
जिसने यही नियम किया है कि ब्रह्म, अर्थात्‌ विद्वान्‌ के ही लिये पृथिवी 
का लाभ और उसका राज्य है और जो “इन्द्र: '' परमैश्वर्यवान्‌ परमात्मा 
डाकुओं को '' अधरान्‌'' नीचे गिराता है तथा उनको मार ही डालता है। 
“मरुत्वन्तं, सख्याय, हवामहे'' आओ मित्रो! भाई लोगो! अपने सब 
सम्प्रीति से मिलके मरुत्वान्‌, अर्थात्‌ परमानन्त बलवाले इन्द्र परमात्मा को 
सखा होने के लिए अत्यन्त प्रार्थना से गद्गद होके पुकारें। वह शीघ्र ही 
कृपा करके अपने से सखित्व (परम मित्रता) करेगा, इसमें कुछ सन्देह 
नहीं ॥ ४४॥ 


मूल प्रार्थना 
मृळा नों रुद्रोत नो मय॑स्कृधि क्षयद्वीराय नमंसा विधेम ते। 
यच्छं च योश्च मनुरायेजे पिता तद॑श्याम तव॑ रुद्र प्रणीतिषु॥ ४५॥ 
ऋण १।८।५।२ 
व्याख्यान--हे दुष्टों को रुलानेहारे रुद्रेश्वर! “न: '' हमको ' “मुळ '' 

सुखी कर तथा ““मयस्कृधि'' हमको मय, अर्थात्‌ अत्यन्त सुख का 
सम्पादन कर। “ क्षयद्वीराय, नमसा, विधेम, ते'' शत्रुओं के वीरों का 
क्षय करनेवाले आपको अत्यन्त नमस्कारादि से परिचर्या करनेवाले हम 
लोगों का रक्षण यथावत्‌ कर। “यच्छम्‌'' हे रुद्र! आप हमारे पिता 
(जनक) और पालक हो, हमारी सब प्रजा को सुखी कर, “योश्च'' और 
प्रजा के रोगों का भी नाश कर । जैसे “ मनु: '' मान्यकारक पिता “ आयेजे'' 
स्वप्रजा को संगत और अनेकविध लाडन करता है, वैसे आप हमारा पालन 
करो। हे “*रूद्ग'' भगवन्‌! ““तव, प्रणीतिषु'' आपकी आज्ञा का “प्रणय', 
अर्थात्‌ उत्तम न्याययुक्त नीतियों में प्रवृत्त होके '“तदश्याम'' बीरों के 
चक्रवर्ती राज्य को आपके अनुग्रह से प्राप्त हों ॥ ४५ ॥ 
मूल स्तुति 
देवो न यः पृथिवीं विश्वर्धाया उपक्षेति हित्तमित्रों न राजा। 
पुरःसर्द: शर्मसदो न वीरा अनव॒द्या पर्तिजुष्टेव नारीं॥ ४६ ॥ 
ऋह० १।५।१९।३ 

व्याख्यान--हे प्रियबन्धु विद्वानो ! “देवो न'' ईश्वर सब जगत्‌ के 
बाहर और भीतर सूर्य की नाई प्रकाश कर रहा है, “य: पृथिवीम्‌'' जो 
पृथिव्यादि जगत्‌ को रचके धारण कर रहा है और दि 


विश्वधायाः उपक्षेति '' 
विश्वधारक शक्ति का भी निवास देने और धारण करनेवाला है तथा जो 
सब जगत्‌ का परममित्र, अर्थात्‌ जैसे “ हितमित्रो न राजा”? प्रियमित्रवान्‌ 
राजा अपनी प्रजा का यथावत्‌ पालन करता है, वैसे ही हम लोगों का 
पालनकर्ता वही एक है, अन्य कोई भी नहीं। “पुरःसदः, शर्मसदो न 
बीराः'' जो जन ईश्वर के पुरःसद हैं, (ईशवराभिमुख ही हैं) वे ही 
शर्मसदः, अर्थात्‌ सुख में सदा स्थिर रहते हैं। “न वीराः '' जैसे पुत्रलोग 
अपने पिता के घर में आनन्दपूर्वक निवास करते हैं, वैसे ही जो परमात्मा 
के भक्त हैं वे सदा सुखी ही रहते हैं, परन्तु जो अनन्यचित्त होके निराकार, 

सर्वत्र व्याप्त ईश्वर की सत्य श्रद्धा से भक्ति करते हैं, जैसेकि “ अनवद्या, 

पतिजुष्टेव, नारी '' अत्यन्तोत्तम गुणयुक्त, पति को सेवा में तत्पर, पतिव्रता 
नारी (स्त्री) रात-दिन तन, मन, धन से अत्यन्त प्रीतियुक्त होके अनुकूल 
ही रहती है, वैसे प्रेम-प्रीतियुक्त हाके, आओ भाई लोगो! ईश्वर की भक्ति 
करें और अपने सब मिलके परमात्मा से परमसुख-लाभ उठावें॥४६॥ 


२८ आर्याभिविनय: 


प्रार्थनाविषय 
सा मां सत्योक्तिः परि पातु विश्वतो द्यावां च यत्र॑ ततनन्नहांनि च। 
विश्वंमन्यन्नि विशते यदेज॑ति विश्वाहापों विश्वाहोदेति सूर्य: ॥ ४७॥ 
ऋ ७।८।१२।२ 
व्याख्यान-हे सर्वाभिरक्षकेश्वर! “सा मा सत्योक्तिः '' आपकी 
सत्य-आज्ञा, जिसका हमने अनुष्ठान किया है, वह “विश्वतः, परिपातु '' 
हमको सब संसार से सर्वथा पालित और सब दुष्ट कामों से सदा पृथकू 
रक्खे, कि कभी हमको अधर्म करने की इच्छा भी न हो “द्यावा च" 
दिव्यः सुख से सदा युक्त करके यथावत्‌ हमारी रक्षा करे। '*यत्र'' जिस 
दिव्य सृष्टि में '' अहानि'' सूर्यादिकों को दिवस आदि होने के निमित्त 
““ततनन्‌'' आपने ही विस्तारे हैं, वहाँ भी हमारा सब उपद्रवो से रक्षण 
करो। “ विश्वमन्यत्‌'' आपसे अन्य (भिन्न) विश्व, अर्थात्‌ सब जगत्‌ 
जिस समय आपके सामर्थ्य से (प्रलय में) “निविशते'' प्रवेश करता है 
(कार्य सब कारणात्मक होता है), उस समय में भी आप हमारी रक्षा 
करो। '“यदेजति'' जिस समय यह जगत्‌ आपके सामर्थ्य से चलित होके 
उत्पन्न होता है, उस समय भी सब पीड़ाओं से आप हमारी रक्षा करें। 
““विश्वाहापो विश्वाहा'' जो-जो विश्व का हन्ता (दुःख देनेवाला) 
उसको आप नष्ट कर देओ, क्योंकि आपके सामर्थ्य से सब जगत्‌ की 
उत्पत्ति, स्थिति और प्रलय होती है, आपके सामने कोई राक्षस (दुष्टजन) 
क्या कर सकता है, क्योंकि आप सब जगत्‌ में उदित (प्रकाशमान) हो 
रहे हो। सूर्यवत्‌ हमारे हृदय में कृपा करके प्रकाशित होओ, जिससे हमारी 
अविद्यान्धकारता सब नष्ट हो॥ ४७॥ 
मूल स्तुति 

देवो देवानामसि मित्रो अद्धुतो वसुर्वसूनामसि चारुरध्वरे। 
शर्म न्त्स्याम तव॑ सप्रथ॑स्तमेऽग्ने स॒ख्ये मा रिंषामा व॒यं तर्व॥ ४८ ॥ 
त्र १।६।३२।३ 
व्याख्यान-हे मनुष्यो! वह परमात्मा कैसा है कि हम लोग उसको 
स्तुति करें। हे अग्ने! परमेश्वर! आप ““देवो देवानामसि'' देवों (परम- 
विद्वानों) के भी देव (परमविद्वान्‌) हो तथा उनको परमानन्द देनेवाले हो 
तथा “अद्भुत: '' अत्यन्त आश्चर्यरूप मित्र, सर्वसुखकारक, सबके सखा 

हो, “वसुर्वसूनामसि '' पृथिव्यादि वसुओं के भी वास करानेवाले हो तथा 
“ अध्वरे '” ज्ञानादि यज्ञ में ' “चारुः '' अत्यन्त शोभायमान और शोभा के 
देनेवाले हो। हे परमात्मन्‌! “सप्रथस्तमे सख्ये, शर्मन्‌ तव'' आपके 
अतिविस्तीर्ण, आनन्दस्वरूप, सखाओं के कर्म में हम लोग स्थिर हों, 
जिससे हमको कभी दुःख प्राप्त न हो और आपके अनुग्रह से हम लोग 
परस्पर अप्रीतियुक्त कभी न हों ॥ ४८ ॥ 
प्रार्थनाविषय 
मा नो वधीरिन्द्र मा परां दा मा न॑: प्रिया भोज॑नानि प्र मोंषीः। 
आण्डा मा नो मघवञ्छक्र निर्धेन्‌ मा नः पात्रा भेत्सहजांनुषाणि । ४९ ॥ 
त्र १।७।१९।३ 

व्याख्यान-हे ““इन्द्र'' परमैश्वर्ययुक्तेशवर ! “मा नो वधी: '' हमारा 
वध मत कर, अर्थात्‌ अपने-से अलग हमको मत गिरावै । “मा घरा दाः 
हमसे अलग आप कभी मत हो “मा नः प्रिया० '' हमारे प्रिय भोगों को 
मत चोर और मत चोरवावै, '* आण्डा मा० '' हमारे गभोँ का विदारण मत 
कर। हे '*मघवन्‌'' सर्वशक्तिमन्‌! ' “शक्र '' समर्थ ! हमारे पुत्रों का विदारण 
मत कर। “मा नः, पात्रा: '' हमारे भोजनाद्यर्थ सुवर्णादि पात्रों को हमसे 
अलग मत कर। ''सहजानुषाणि'' जो-जो हमारे सहज अनुषक्त, स्वभाव 
से अनुकूल मित्र हैं, उनको आप नष्ट मत करो, अर्थात्‌ कृपा करके पूर्वोक्त 
सब पदार्थो की यथावत्‌ रक्षा करो ॥ ४९ ॥ 


सल प्रार्थना 


मा नों महान्त॑मुत मा नों अर्भकं मा न उक्ष॑न्तमुत मा न॑ उक्चितम्‌। 


मा नों वधीः पितरं मोत मातरं मा न॑ः प्रियास्तन्वो रूद्र रीरिषः॥ ५०॥ 
त्र १।८।६।२ 
व्याख्यान- हे “'रुद्र '' दुष्टविनाशकेश्वर! आप हमपर कृपा करो 
“मा नो महान्तम्‌'' हमारे ज्ञानवृद्ध और वयोवृद्ध पिता इनको आप नष्ट 
मत करो तथा “मा नो अर्भकम्‌'' छोटे बालक और '' उक्षन्तम्‌'' वीर्यसेचन- 
समर्थ जवान तथा जो गर्भ में वीर्य को सेचन किया है, उसको मत विनष्ट 
करो तथा हमारे पिता, माता और प्रिय तनुओं (शरीरों) का “मा, रीरिषः'' 
हिंसन मत करो॥५०॥ 


३० आर्याभिविनय: 


मूल प्रार्थना 
मा नंस्तोके तन॑ये मा न॑ आयौ मा नो गोषु मा नो अश्वेषु रीरिषः। 
वीरान्मा नो रुद्र भामितो व॑धीर्हविष्म॑न्तः सदमित्त्वा हवामहे॥ ५१ ॥ 
ऋ० १।८।६।२ 
व्याख्यान-- “मा, नः , तोके ” कनिष्ठ, मध्यम और ज्येष्ठ पुत्र, 
' आयौ '' उमर, “गोघु'' गाय आदि पशु, “ अश्वेषु’ ' घोड़ा आदि उत्तम 
यान, हमारी सेना के शूरों में ''हविष्मन्तः '' यज्ञ के करनेवाले-इनमें 
“' भामितः '' क्रोधित और ““मा रीरिषः '' रोषयुक्त होके कभी प्रवृत्त मत 
होओ। हम लोग आपको ''सदमित्त्वा, हवामहे'' सर्वदैव आह्वान करते 
हैं, हे भगवन्‌! रुद्र परमात्मन्‌! आपसे यही प्रार्थना है कि हमारी और हमारे 
पुत्र, धनैश्वयादि की रक्षा करो॥५१॥ 
मूल प्रार्थना 
उदगातेव॑ शकुने साम॑ गायसि ब्रह्मपुत्रई॑व सव॑नेषु शंससि। 
वृषेव वाजी शिशुंमतीरपीत्यां सर्वतो नः शकुने भद्रमा च॑द 
विश्वतों नः शकुने पुण्यमा व॑द॥५२॥ क्र २।८।१२।२ 
आवदुस्त्वं श॑कुने भ॒द्रमा व॑द तूष्णीमासींनः सुमतिं चिंकिब्द्रि नः। 
यदुत्पतन्‌ वदसि कर्क्रिर्यंथा बृहद्वदेम विदथे सुवीरांः॥ ५३ ॥ 
ऋण २।८।१२।३ 
व्याख्यान-हे “शकुने'' सर्वशक्तिमन्नीश्वर! आप साम को सदा 
गाते हो, वैसे ही हमारे हृदय में सब विद्या का प्रकाशित गान करो। जैसे 
यज्ञ में महापण्डित सामगान करता है, वैसे आप भी हम लोगों के बीच 
में सामादि विद्या का गान (प्रकाश) कोजिए। ' ब्रह्मपुत्र इव'' आप कृपा 
से सवन (पदार्थ-विद्याओं) की “शंससि'' प्रशंसा करते हो, वैसे हमको 
भी यथावत्‌ प्रशंसित करो। जैसे “ब्रह्मपुत्र इव'' वेदों का वेत्ता विज्ञान 
से सब पदार्थो की प्रशंसा करता है, वैसे आप भी हमपर कृपा कोजिए। 
आप “'वृषेव वाजी'' सर्वशक्ति का सेचन करने और अन्नादि पदार्थों के 
दाता तथा महाबलवान्‌ और वेगवान्‌ होने से वाजी हो। कक की 
नाई आप उत्तम गुण और उत्तम पदार्थों की वृष्टि करनेवाले हो, वैसे हमपर 
उनकी वृष्टि करो। “ शिशुमतीः '' हम लोग आपकी कृपा से उत्तम-उत्तम 

शिशु (सन्तानादि) को “ अपीत्य'' प्रास होके आपको ही भजें। '' आ 
सर्वतो न: शकुने'' हे शकुने! सर्वसामर्थ्यवान्‌ ईश्वर! सब ठिकानों से 
हमारे लिए “ भद्रम्‌'' कल्याण को “आ चद्‌'' अच्छे प्रकार कहो, अर्थात्‌ 
कल्याण की ही आज्ञा और कथन करो, जिससे अकल्याण की बात भी 
कभी हम न सुनें।““विश्वतो न: शकुने'' हे सबको सुख देनेवाले ईश्वर ! 
सब जगत्‌ के लिए ““पुण्यम्‌'' धर्मात्मक कर्म करने का “आ वद'' 
उपदेश कर, जिससे कोई मनुष्य अधर्म करने की इच्छा भी न करे और 
सब ठिकानों में सत्यधर्म की प्रवृत्ति हो॥ 

*“आवदंस्त्वं शकुने'' हे शकुने! जगदीश्वर! आप सब ''भद्गम्‌'' 
कल्याण का भी कल्याण, अर्थात्‌ व्यावहारिक सुख के भी ऊपर मोक्ष- 
सुख का निरन्तर उपदेश सब जीवों को कीजिए। “ तूष्णीमासीन: '' हे 
अन्तर्यामिन्‌! हमारे हृदय में सदा स्थिर हो मौनरूप से ही “सुमतिम्‌'' 
सर्वोत्तम ज्ञान देओ। '““चिकिद्द्वि नः '' कृपा से हमको अपने रहने के लिए 
घर ही बनाओ और आपकी परमविद्या को हम प्राप्त हों। '*यदुत्पतन्‌'' 
उत्तम व्यवहार में पहुँचाते हुए आपका यथा<जिस प्रकार से “कर्करिर्वदसि'' 
कर्त्तव्य कर्म, धर्म को ही अत्यन्त पुरुषार्थ से करो, अकर्तव्य दुष्ट कर्म मत 
करो, ऐसा उपदेश है कि पुरुषार्थ, अर्थात्‌ यथायोग्य उद्यम को कभी कोई 
मत छोड़ो । जैसे ““बृहद्वदेम विदथे'' विज्ञानादि यज्ञ वा धर्मयुक्त युद्धो में 
“सुवीराः '' अत्यन्त शूरवीर होके “बृहत्‌'' (सबसे बड़े) आप जो 
परब्रह्म उन “वदेम'' आपकी स्तुति, आपका उपदेश, आपको प्रार्थना 
और उपासना तथा आपका यह बड़ा, अखण्ड साम्राज्य और सब मनुष्यों का 
हित सर्वदा कहें, सुनें और आपके अनुग्रह से परमानन्द को भोगें ॥५२॥ 
५३॥ 


ओम्‌ महाराजाधिराजाय परमात्मने नमो नमः॥ 


इति श्रीमत्परमहंसपरिव्राजकाचार्याणां महाविदुषां श्रीयुतविरजानन्दः 
सरस्वतीस्वामिनां शिष्येण दयानन्दसरस्वतीस्वामिना विरचित 
आर्याभिविनये प्रथमः प्रकाशः पूर्तिमागमत्‌। 
समाप्तोऽयं प्रथमः प्रकाशः॥ 


॥ ओइम्‌॥ 
तत्सत्परमात्मने नमः 


अथ द्वितीयः प्रकाश: 


ओ३म्‌ सह नांववतु सह नौं भुनक्तु। सह वीर्य्य' करवावहै। 
तेजस्वि नावधीतमस्तु मा विद्विषावहै 
ओ३म्‌ शान्तिः शान्तिः शान्तिः॥ ९॥ 
— तैत्तिरीयारण्यके ब्रह्मानन्दवल्ली प्रपा १०। प्रथमानुवाकः १॥ 
व्याख्यान-हे सहनशीलेशवर ! आप और हम लोग परस्पर प्रसन्नता 
से रक्षक हों। आपकी कृपा से हम लोग सदैव आपकी ही स्तुति, प्रार्थना 
और उपासना करें तथा आपको ही पिता, माता, बन्धु, राजा, स्वामी, 
सहायक, सुखद, सुहृद्‌ परमगुर्वादि जानें, क्षणमात्र भी आपको भूलके न 
रहें। आपके तुल्य वा अधिक किसी को कभी. न जानें। आपके अनुग्रह 
से हम सब लोग परस्पर प्रीतिमान्‌, रक्षक, सहायक, परमपुरुषार्थी हों, एक 
दूसरे का दुःख न देख सकें। स्वदेशस्थादि मनुष्यों को अत्यन्त परस्पर 
निर्वैर, प्रीतिमान्‌, पाखण्डरहित करें “सह, नौ, भुनक्तु '' तथा आप और 
हम लोग परस्पर परमानन्द का भोग करें। 
हम लोग परस्पर हित से आनन्द भोगें कि आप हमको अपने अनन्त 
परमानन्द के भागी करें, उस आनन्द से हम लोगों को क्षणमात्र भी अलग 
न रकखें। “सह, वीर्य करवावहे'' आपके सहाय से परमवीर्य जो सत्य- 
विद्यादि, उसको परस्पर परमपुरुषार्थ से प्राप्त करें। “तेजस्वि नावधीतमस्तु'' 
हे अनन्त विद्यामय भगवन्‌! आपकी कृपादृष्टि से हम लोगों का पठन 
पाठन परम विद्या[युक्त] हो तथा संसार में सबसे अधिक प्रकाशित हों 
और अन्योन्य प्रीति से, परमवीर्य पराक्रम से निष्कण्टक चक्रवर्ती राज्य भोगें। 
हममें सब नीतिमान्‌ सज्जन पुरुष हों और आप हम लोगों पर अत्यन्त कृपा 
करें, जिससे कि हम लोग नाना पाखण्ड, असत्य, वेदविरुद्ध मतों को शीघ्र 
छोड़के एक सत्यसनातनमतस्थ हों, जिससे सब विद्वेष के मूल जो पाखण्ड 
मत, वे सब सद्यः प्रलय को प्राप्त हों। “मा, विद्विषावहै'' और हे जगदीश्वर! 

आपके सामर्थ्य से हम लोगों में परस्पर विद्वेष, “विरोध', अर्थात्‌ अप्रीति 
न रहै तथा हम लोग कभी परस्पर विद्वेष, विरोध न करें, किन्तु सन तन, 
मन, धन, विद्या इनको परस्पर सबके सुखोपकार में परमप्रीति से लगावें। 

“ओम्‌ शान्तिः, शान्तिः, शान्तिः '' हे भगवन्‌! तीन प्रकार के 
सन्ताप जगत्‌ में हैं-एक आध्यात्मिक (शारीरिक) जो ज्वरादि पीड़ा होने 
से होता है, दूसरा आधिभौतिक ताप जो शत्रु, सर्प, व्याघ्र, चौरादिको से 
सन्ताप होता है और तीसरा जो मन, इन्द्रिय, अग्नि, वायु, अतिवृष्टि, 
अनावृष्टि, अतिशीत, अत्युष्णता इत्यादि से होता है, सो आधिदैविक ताप 
है। हे कृपासागर ! आप इन तीनों तापों की शीघ्र निवृत्ति करें, जिससे हम 
लोग अत्यानन्द में और आपकी अखण्ड उपासना में सदा रहैं। 

हे विश्‍वगुरो! मुझको असत्‌ (मिथ्या) और अनित्य पदार्थ तथा 
असत्‌ काम से छुड़ाके सत्य तथा नित्य पदार्थ और श्रेष्ठ व्यवहार में स्थिर 
कर । हे जगन्मङ्गलमय ! ( सर्वदुःखेभ्यो मोचयित्वा सर्वसुखानि प्रापय ) 
सब दुःखों से मुझको छुड़ाके, सब सुखों को प्राप्त कर। ( हे प्रजापते! 
सुप्रजया पशुभिर्ब्र्मवर्चसेन परमेश्वर्येण संयोजय ) हे प्रजापते! ! मुझको 
अच्छी प्रजा--पुत्रादि, हस्त्यश्वगवादि उत्तम पशु, सर्वोत्कृष्ट विद्या और 
चक्रवर्ती राज्यादि परमैश्वर्यं जो स्थिर परमसुखकारक उसको शीतज्र प्राप्त 
कर। हे परमवैद्य ! ( सर्वरोगात्पृथक्‌ कृत्य नेरोग्यं देहि) सर्वथा मुझको 
सब रोगों से छुड़ाके परम नैरोग्य दे। हे महाराजाधिराज! ( मनसा वाचा 
कर्मणा अज्ञानेन प्रमादेन वा यद्यात्पापं कृतं मया, तत्तत्सर्वं कृपया 
क्षमस्व ज्ञानपूर्वकपापकरणान्निवर्तयतु माम्‌) मन से, वाणी से और 
कर्म से, अज्ञान वा प्रमाद से जो-जो पाप किया हो, किंवा करने का हो, 
उस-उस मेरे पाप को क्षमा कर, और ज्ञानपूर्वक पाप करने से भी मुझको 
रोक दे, जिससे मैं शुद्ध होके आपकी सेवा में स्थिर होऊँ। हे न्यायाधीश! 
कुकामकुलो भकुमोहभयशोकालस्येष्यद्विषप्रमादविषयतृष्णानैष्ठुर्या- 
भिमानदुष्टभावाविद्याभ्यो निवारय, एतेभ्यो विरूद्धेषूत्तमेघु गुणेषु 
संस्थापय माम्‌) हे ईश्वर! कुकाम, कुलोभादि पूर्वोक्त दुष्ट दोषों को 
स्वकृपा से छुड़ाके श्रेष्ठ काम आदि में यथावत्‌ मुझको स्थिर कर। मैं 
अत्यन्त दीन होके यही माँगता हूँ कि मैं आप और आपकी आज्ञा से भिन्न 
पदार्थ में कभी प्रीति न करूँ। हे प्राणपते, प्राणप्रिय, प्राणपितः, प्राणाधार, 
प्राणजीवन, स्वराज्यप्रद! मेरे प्राणपति आदि आप ही हो, मेरा सहायक 


~ 


३४ आर्याभिविनय: 


न जव". 


आपके सिवाय कोई नहीं । हे राजाधिराज ! जैसा सत्य-न्याययुक्त, अखण्डित 
आपका राज्य है, वैसा न्यायराज्य हम लोगों का भी आपकी ओर से स्थिर 
हो। आपके राज्य के अधिकारी किङ्कर अपने कृपाकटाक्ष से हमको शीघ्र 
ही कर। हे न्यायप्रिय! हमको भी न्यायप्रिय यथावत्‌ कर। हे धर्माधीश ! 
हमको धर्म में स्थिर रख। हे करुणामय पिता! जैसे माता और पिता अपने 
सन्तानों का पालन करते हैं, वैसे ही आप हमारा पालन करो॥ १॥ 
मूल स्तुति 
स पर्यगाच्छुक्रमंकायमत्रणम॑स्ना्रिरः शुब्द्धमर्पापविब्द्धस्‌। 
कविर्मनीषी प॑रिभूः स्व॑य॒म्भूर्यांथातथ्य॒तोऽर्थान्‌ 
व्यदधाच्छाश्वतीभ्यः समाभ्यः॥ २॥ 
यजुर्वेद अध्याय ४०। मन्त्र ८ 
व्याख्यान--“ सः, पर्यगात्‌'' वह परमात्मा आकाश के समान सब 
जगह में परिपूर्ण (व्यापक) है। `“ शुक्रम्‌'' सब जगत्‌ का करनेवाला वही 
है।'' अकायम्‌'' और वह कभी शरीर (अवतार) नहीं धारण करता। वह 
अखण्ड, और अनन्त निर्विकार होने से देहधारण कभी नहीं करता। उससे 
अधिक कोई पदार्थ नहीं है, इससे ईश्वर का शरीर धारण करना कभी नहीं 
बन सकता। “' अत्रणम्‌'' वह अखण्डेकरस, अच्छेद्य, अभेद्य, निष्कम्प 
और अचल है, इससे अंशांशिभाव भी उसमें नहीं है, क्योंकि उसमें छिद्र 
किसी प्रकार से नहीं हो सकता । “ अस्त्राविरम्‌'' नाड़ी आदि का प्रतिबन्ध 
(निरोध) भी उसका नहीं हो सकंता। अतिसूक्ष्म होने से ईश्वर का कोई 
आवरण नहीं हो सकता । “'शुद्धम्‌”' वह परमात्मा सदैव निर्मल, अविद्यादि 
जन्म, मरण, हर्ष, शोक, क्षुधा, तृषादि दोषोपाधियों से रहित है। शुद्ध की 
उपासना करनेवाला शुद्ध ही होता है और मलिन का उंपासक मलिन ही 
होता है“ अपापविद्धम्‌'' परमात्मा कभी अन्याय नहीं करता, क्योंकि वह 
सदैव न्यायकारी ही है। '““कविः '' त्रैकालज्ञ (सर्ववित्‌), महाविद्वान्‌, 
जिसकी विद्या का अन्त कोई कभी नहीं ले-सकता। '“मनीषी '” सब जीवों 
के मन (विज्ञान) का साक्षी--सबके मन का दमन करनेवाला है। “ परिभूः '' 
सब दिशाओं और सब जगह में परिपूर्ण हो रहा है, सबके ऊपर विराजमान 
है। “स्वयम्भू: '' जिसका आदिकारण माता-पिता, उत्पादक कोई नहीं, 
किन्तु वही सबका आदिकारणादि है। '“याथातथ्यतोर्थान्‌ व्यदधाच्छा- 


` द्वितीय: प्रकाश: ३५ 


eee ee जन अल फन फन जन गीडीलीडीजिगीशी अभि टीडीका गणीत शी शीण 


श्वतीभ्यः समाभ्य: '' उस ईश्वर ने अपनी प्रजा को यथावत्‌ सत्य, 
सत्यविद्या जो चार वेद उनका सब मनुष्यों के परमहितार्थ उपदेश किया 
है। उस हमारे दयामय पिता परमेश्वर ने बड़ी कृपा से अविद्यान्धकार का 
नाशक, वेदविद्यारूप सूर्य प्रकशित किया है और सबका आदिकारण 
परमात्मा है, ऐसा अवश्य मानना चाहिए। एवं, विद्यापुस्तक का भी 
आदिकारण ईश्वर को ही निश्चित मानना चाहिए । विद्या का उपदेश ईश्वर 
ने अपनी कृपा से किया है, क्योंकि हम लोगों के लिए उसने सब पदार्थों 
का दान किया है तो विद्यादान क्यों न करेगा? सर्वोत्कृष्टविद्या पदार्थ का 
दान परमात्मा ने अवश्य किया है और वेद के विना अन्य कोई पुस्तक 
संसार में ईश्वरोक्त नहीं है। जैसा पूर्ण विद्यावान्‌ और न्यायकारी ईश्वर है 
वैसे ही वेदपुस्तक भी हैं, अन्य कोई पुस्तक ईश्वरकृत, वेदतुल्य वा 
अधिक नहीं है। 

अधिक विचार इस विषय का ““सत्यार्थप्रकाश'' मेरे किये ग्रन्थ में 
देख लेना॥ २॥ 


सूल प्रार्थना 

दूते दूर ह॑ मा मित्रस्य॑ मा चक्षुंषा सर्वाणि भूतानि समीक्षन्ताम्‌। 

मित्रस्याहं चक्षुषा सर्वाणि भूतानि समीक्षे । 

मित्रस्य चक्षुंषा समीक्षामहे ॥ ३ ॥ यजु० ३६। १८ 

व्याख्यान--हे अनन्तबल महावीर ईश्‍वर! “दृते'' हे दुष्टस्वभावनाशक 
विदीर्णकर्म अर्थात्‌ विज्ञानादि शुभ गुणों का नाश कर्म करनेवाला मुझको 
मत रक्खो (स्थिर मत करो), किन्तु उससे मेरे आत्मादि को उठाके विद्या, 
सत्य, धर्मादि शुभगुणों में सदैव स्वकृपासामर्थ्य ही से स्थित करो '' दूंह 
मा'' हे परमैश्वर्यवन्‌ भगवन्‌! धर्मार्थकाममोक्षादि तथा विद्या-विज्ञानादि 
दान से अत्यन्त मुझको बढ़ा ““मित्रस्येत्यादि०'' हे सर्वसुहृदीश्वर, 
सर्वान्तर्यामिन्‌! सब भूत-प्राणिमात्र मित्र की दृष्टि से यथावत्‌ मुझको देखें, 
सब मेरे मित्र हो जायें, कोई मुझसे किञ्चिन्मात्र भी वैर-दृष्टि न करे। 
““मित्रस्याहं चेत्यादि'' हे परमात्मन्‌! आपकी कृपा से मैं भी निर्वेर होके 
सब भूत प्राणी और अप्राणी चराचर जगत्‌ को मित्र की दृष्टि से स्वात्म, 
स्वप्राणवत्‌ प्रिय जानूँ, अर्थात्‌ “मित्रस्य, चक्षुषेत्यादि'' पक्षपात छोड़के 
सब जीव देहधारीमात्र अत्यन्त प्रेम से परस्पर वर्तमान करें। अन्याय से युक्त 


३६ आर्याभिविनय: 


'होके किसी पर कभी हम लोग न वर्ते । यह परमधर्म का सब मनुष्यों के 
लिए परमात्मा ने उपदेश किया है, सबको यही मान्य होने योग्य है ॥ ३ ॥ 
मूल स्तुति 

'तदेवाग्निस्तदांदित्यस्तद्वायुस्तठु चन्द्रमा: । 

तदेव शुक्रं तद्‌ ब्रह्म ताऽआपः स प्रजाप॑तिः॥ ४॥ 

छ यजु:० ३२।१ 

व्याख्यान--जो सब जगत्‌ का कारण एक परमेश्वर है, उसी का 
नाम अग्नि है (ब्रह्म ह्यग्नि: *--शतपथे)--सर्वोत्तम, ज्ञानस्वरूप और 
जानने के योग्य, प्रापणीयस्वरूप और पूज्यतमेत्यादि अग्नि शब्द के अर्थ 
हैं '' आदित्यो वे ब्रह्म, र वायुर्वे ब्रह्म, चन्द्रमा वे ब्रह्म, २ शुक्रं हि ब्रह्म, 
सर्वजगत्कर्त ब्रह्म, ब्रह्म वे बृहत्‌, आपो वै ब्रह्मोऽत्यादि’' शतपथ तथा 
'ऐतरेयब्राह्मण के प्रमाण हैं । ““तदादित्य: '' जिसका कभी नाश न हो और 
स्वप्रकाशस्वरूप हो, इससे परमात्मा का नाम आदित्य हे। “तद्वायु: '' 
सब जगत्‌ का धारण करनेवाला, अनन्त बलवान्‌, प्राणों से भी जो प्रियस्वरूप 
है, इससे ईश्वर का नाम वायु हे । पूर्वोक्त प्रमाण से ““तदु चन्द्रमाः '' जो 
आनन्दस्वरूप और स्वसेवकों को परमानन्द देनेवाला है, इससे पूर्वोक्त 
प्रकार से चन्द्रमा परमात्मा को जानना । “ तदेव, शुक्रम्‌'' वही चेतनस्वरूप 
ब्रह्म सब जगत्‌ का कर्त्ता है, “तद ब्रह्म'' सो अनन्त, चेतन, सबसे बड़ा 
है और धर्मात्मा स्वभक्तों को अत्यन्त सुख, विद्यादि सद्गुणों से बढ़ानेवाला 
है। “ता आपः '' उसी को सर्वज्ञ, चेतन, सर्वत्र व्याप्त होने से आप: नामक 
जानना। “स: प्रजापतिः '' सो ही सब जगत्‌ का पति (स्वामी) और 
पालन करनेवाला है, अन्य कोई नहीं, उसी को हम लोग इष्टदेव तथा 
पालक मानें, अन्य को नहीं ॥४॥ 


मूल प्रार्थना 
ऋचं वाचं प्र प॑द्ये मनो यजुः प्र पंद्ये साम॑ प्राणं प्र प॑द्ये 
चक्षुः श्रोत्रं प्र प॑द्ये। वागोजः सहौजो मयि प्राणापानौ॥ ५॥ 
अ. यजु० ३६। १ 


2____ ed vee कल 
१. शतपथ १.५.१.११॥ २. जैमिनीयोपनिषद्‌ ३.४.९॥ 
३. ऐतरेयब्राह्मण २.४१॥ ४. आपो वै प्रजापति: । शत० ८.२.३.१३॥ 


च प्रकाशः 


'व्याख्यान--हे करुणाकर परमात्मन्‌! आपकी कृपा से में ऋग्वेदादि- 
ज्ञानयुक्त ( श्रबणयुक्त) होके उसका वक्ता होऊँ तथा यजुर्वेदाभिप्रायार्थसहित 
सत्यार्थमननयुक्त मन को प्राप्त होऊं । ऐसे ही सामवेदार्थनिश्चय निदिध्यासन- 
सहित प्राण को सदैव प्राप्त होऊं । ““वागोज: '' वाग्नल, वक्तृत्वबल, मनो- 
विज्ञाननल मुझको आप देवें । अन्तर्यामी की कृपा से मैं यथावत्‌ प्राप्त होऊँ। 
''सहोजः '' शरीरनल, नैरोग्य, दृढ्त्वादि गुणयुक्त को मैं आपके अनुग्रह 
से सदैव प्राप्त होऊँ। “मयि, प्राणापानो'' हे सर्वजगज्जीवनाधार ! प्राण 
(जिससे कि ऊर्ध्व चेष्टा होती है) और अपान (अर्थात्‌ जिससे नीचे की 
चेष्टा होती है) ये दोनों मेरे शरीर में सब इन्द्रिय, सब धातुओं को शुद्धि 
करनेवाले तथा नैरोग्य, बल, पुष्टि, सरलगति करनेवाले, स्थिर आयुवर्धक 
मर्मरक्षक हों, उनके अनुकूल प्राणादि को प्राप्त होके आपकी कृपा से हे 
ईश्वर! सदैव सुखी होके आपकी आज्ञा और उपासना में तत्पर रहेँ ॥ ५ ॥ 

मूल स्तुति 

स नो बन्धुर्जनिता स विधाता धामानि वेद भुव॑नानि विश्वा । 

यत्र॑ देबाऽअमृत॑मानशानास्तृतीये धामन्नध्यैरयन्त ॥ ६ ॥ 

| यजु« ३२। १० 

व्याख्यान--वह परमेश्वर हमारा “ बन्धुः '' दुःखनाशक और सहायक 

है तथा “जनिता'' सब जगत्‌ तथा हम लोगों का भी पालन करनेवाला 
पिता तथा हम लोगों के कामों की सिद्धि (पूर्ण कामों की सिद्धि करने 
वाला) वही है, “विधाता'' सब जगत्‌ का भी विधाता रचने और धारण 
'करनेवाला एक परमात्मा ही है, अन्य कोई नहीं । '* धामानि वेद भुवनानि 
विश्वा'' सब ' धाम', अर्थात्‌ अनेक लोक-लोकान्तरों को रचके अनन्त 
सर्वज्ञता से यथार्थ जानता है। वह कौन परमेश्वर है कि जिससे ' देव', 
अर्थात्‌ विद्वान्‌ लोग (विद्वा&सो हि देवा: । --शतपथब्रा०) अमृत, मरणादि 
दुःखरहित मोक्षपद में सब दुःखों से छूटके सर्वव्यापी, पूर्णानन्दस्वरूप 
परमात्मा को प्राप्त होके परमानन्द में सदैव रहते हैं। “तृतीये '' एक स्थूल 
जगत्‌ (पृथिव्यादि), दूसरा सूक्ष्म (आदिकारण), तीसरा जो सर्वदोषरहित 
अनन्तानन्दस्वरूप परब्रह्म उस धाम में “ अध्यैरयन्त'' धर्मात्मा, विद्वान्‌ 
लोग स्वच्छन्द (स्वेच्छा) से वर्तते हैं। सब बाधाओं से छूटके विज्ञानवान्‌ 
शुद्ध होके देश, काल, वस्तु के परिच्छेदरहित सर्वगत “' धामन्‌'' आधारस्वरूप 

परमात्मा में सदा रहते हैं, उससे जन्म-मरणादि दु:खसागर में कभी नहीं 
गिरते॥६॥ 
सूल प्रार्थना 
यतोयतः समीह॑से ततो नोऽअभ॑यं कुरू। 
शं न॑ः कुरु प्रजाभ्योऽभ॑यं नः पशुभ्य॑ः॥ ७॥ 
यजु० ३६।२२ 
व्याख्यान-हे परमेश्वर! दयालो! जिस-जिस देश से आप 
“समीहसे '' सम्यकू चेष्टा करते हो उस-उस देश से हमको अभय करो, 
अर्थात्‌ जहाँ-जहाँ से हमको भय प्राप्त होने लगे, वहाँ-वहाँ से सर्वथा हम 
लोगों को अभय (भयरहित) करो तथा प्रजा से हमको सुख करो, हमारी 
प्रजा सब दिन सुखी रहे, भय देनेवाली कभी न हो तथा पशुओं से भी 
हमको अभय करो, किंच किसी से किसी प्रकार का भय हम लोगों को 
आपको कृपा से कभी न हो, जिससे हम लोग निर्भय होके सदैव परमानन्द 
को भोगें और निरन्तर आपका राज्य तथा आपकी भवित करें॥ ७॥ 
मूल स्तुति 
वेदाहमेतं पुरुषं महान्त॑मादित्यव॑र्णं तम॑सः परस्तांत्‌। 
तमेव विंदित्वार्ति मृत्युमेति नान्यः पन्था विद्यतेऽय॑नाय॥ ८ ॥ 
य यजु० ३१। १८ 
'व्याख्यान--सहस्त्रशीर्षादि विशेषणोक्त पुरुष सर्वत्र परिपूर्ण (पूर्णत्वा- 
त्पुरिशयनाद्वा पुरुष इति निरुक्तोक्ते:) है, उस पुरुष को मैं जानता हूँ, 
अर्थात्‌ सब मनुष्यों को उचित है कि उस परमात्मा को अवश्य जानें, 
उसको कभी न भूलें, अन्य किसी को ईश्वर न जानें। वह कैसा है कि 
““महान्तम्‌”” बड़ों से भी बड़ा, उससे बडा वा तुल्य कोई नहीं है। 
““आदित्यवर्णम्‌”” आदित्यादि का रचक और प्रकाशक वही एक परमात्मा 
है तथा वह सदा स्वप्रकाशस्वरूप ही है, किंच “ तमसः परस्तात्‌'' तम | 
जो अन्धकार, अविद्यादि दोष उससे रहित ही है तथा स्वभक्त, धर्मात्मा, 
सत्य-प्रेमी जनों को भी अविद्यादिदोषरहित सद्य: करनेवाला वही परमात्मा 
है। विद्वानों का ऐसा निश्चय है कि परब्रह्म के ज्ञान और उसकी कृपा के 
विना कोई जीव कभी सुखी नहीं होता। “तमेव विदित्वेत्यादि'' उस 

परमात्मा को जानके ही जीव मृत्यु को उल्लक्कन कर सकता है, अन्यथा 

नहीं । क्योंकि “ ना5न्य:, पन्था विद्यतेऽयनाय '' विना परमेश्वर की भक्ति 
और उसके ज्ञान के मुक्ति का मार्ग कोई नहीं है, ऐसी परमात्मा की दृढ़ | 
आज्ञा है। सब मनुष्यों को इसमें ही वर्त्तना चाहिए और सब पाखण्ड और 

जञ्जाल अवश्य छोड़ देना चाहिए ॥ ८॥ 


मूल प्रार्थना 
तेजोऽसि तेजो मयि धेहि। वीर्य्रमसि वीर्यू मयि धेहि। 
बल॑मसि बलं मयि॑ धेह्योजोऽस्योजो मयिं धेहि। 
मन्युरसि मन्युं मयि धेहि। सहोऽसि सहो मि धेहि॥ ९ ॥ 
यजु० १९।९ 
व्याख्यान--हे स्वप्रकाश ! अनन्ततेज ! आप अविद्यान्धकार से रहित 
हो, किंच सत्यविज्ञान, तेजःस्वरूप हो, आप कृपादृष्टि से मुझमें वही तेज 
धारण करो, जिससे मैं निस्तेज, दीन और भीरु कहीं, कभी न होऊे। हे 
अनन्तवीर्यं परमात्मन्‌! आप वीर्यस्वरूप हो, नलयुक्त हो, “ बले मयि 
थेहि'' आप भी सर्वोत्तम बल स्थिर मुझमें भी रकखें। हे अनन्तपराक्रम ! 
आप “ओज: '' पराक्रमस्वरूप हो सो मुझमें भी उसी पराक्रम को सदैव 
धारण करो। हे दुष्टानामुपरि क्रोधकृत्‌! मुझमें भी दुष्टों पर क्रोध धारण 
'कराओ । हे अनन्तसहनस्वरूप ! मुझमें भी आप सहनसामर्ध्य धारण करो, 
अर्थात्‌ शरीर, इन्द्रिय, मन और आत्मा इनके तेजादि गुण कभी मुझमें से 
दूर न हों, जिससे में आपकी भक्ति का स्थिर अनुष्ठान करूँ और आपके | 
अनुग्रह से संसार में भी सदा सुखी रहूँ॥९॥ | 
मूल स्तुति | 
परीत्य॑ भूतानि परीत्य॑ लोकान्‌ परीत्य सर्वाः प्रदिशो दिश॑श्च । | 
उपस्थायं प्रथमजामृतस्यात्मनात्मान॑मभि सं विवेश १०॥ | 
यजु० ३२।११ | 
व्याख्यान--सब भूत आकाश और प्रकृति से लेके पृथिवीपर्यन्त सब । 
संसार में वह परमेश्वर व्याप्त होके पूर्ण भर रहा है तथा सब लोक, सब | 
पूर्वादि दिशा और ऐशान्यादि उपदिशा, ऊपर-नीचे, अर्थात्‌ एक कणका भी | 
उनके विना रिक्त (खाली) नहीं है। ' “प्रथमजाम्‌”? प्रथमोत्पन्न जीव सब 

विद्या, श्रद्धा, भक्ति से “ त्रश्‍तस्य'' यथार्थ, सत्यस्वरूप परमात्मा को 
““उपस्थाय '' यथावत्‌ जानके, उपस्थित (निकट प्राप्त) `" अभिसंक्रिवेश'' 
अभिमुख होके उसमें प्रविष्ट, अर्थात्‌ परमानन्दस्वरूप परमात्मा में प्रवेश 
करके, सब दुःखों से छूटके सदैव उसी परमानन्द में रहता है॥ १०॥ 


मूल प्रार्थना 

भग प्रणेतर्भग सत्यराधो भगेमां धियमुर्दवा दद॑ज्नः। 
भग प्र नों जनय गोभिरश्चैर्भग प्र नूभिर्नृवन्तः स्याम॥ ११॥ 
ॐ यजु० ३४। ३६ 
व्याख्यान-हे भगवन्‌! परमैश्वर्यवन्‌ | “ भग '' ऐश्वर्य के दाता संसार 
वा परमार्थ में आप ही हो तथा '' भग प्रणेतः '' आपके ही स्वाधीन सकल 
ऐश्वर्य है, अन्य किसी के आधीन नहीं । आप जिसको चाहो उसको ऐश्वर्य 
देओ सो आप कृपा से हम लोगों का दारिद्र्य छेदन करके हमको 
परमैश्वर्यवाले करें, क्योंकि ऐश्वर्य के प्रेरक आप ही हो। हे ' “सत्यराधः '' 
भगवन्‌! सत्यैश्वर्य की सिद्धि करनेवाले आप ही हो, सो आप नित्य ऐश्वर्य 
हमको दीजिए जो मोक्ष कहाता है उस सत्य ऐश्वर्य का दाता आपसे भिन्न 
कोई भी नहीं है। हे सत्यभग! पूर्ण ऐश्वर्य, सर्वोत्तम बुद्धि हमको आप 
दीजिए, जिससे हम लोग आप, आपके गुण और आपकी आज्ञा का 
अनुष्ठान, ज्ञान, इनको यथावत्‌ प्राप्त हों। सो हमको सत्यबुद्धि, सत्यकर्म 
और सत्यगुणों को '“उदव'' (उद्गमय प्रापय) प्राप्त कर, जिससे हम लोग 
सूक्ष्म से भी सूक्ष्म पदार्थों को यथावत्‌ जानें “भग प्र नो जनय'' हे 
सर्वैश्वर्योत्पादक ! हमारे लिए “ भगः '' ऐश्वर्य को अच्छी प्रकार से उत्पन्न 
'कर। सर्वोत्तम गाय, घोड़े और मनुष्य इनसे सहित अनुत्तम ऐश्वर्य हमको 
सदा के लिए दीजिए। हे सर्वशक्तिमन्‌! आपकी कृपाकटाक्ष से सब दिन 
हम लोग उत्तम-उत्तम पुरुष, स्त्री और सन्तान भृत्यवाले हों। आपसे हमारी 
अधिक यही प्रार्थना है कि कोई मनुष्य हममें दुष्ट और मूर्ख न रहे तथा 
न पैदा हो, जिससे हम लोगों की सर्वत्र सत्कीर्ति हो और निन्दा कभी न 

हो॥ ११॥ 

मूल स्तुति 
तदेजति तन्नैज॑ति तद्‌ दूरे तद्ठ॑न्तिके । 
तदन्तर॑स्य॒ सर्व॑स्य॒ तलु सर्वस्यास्य बाह्मत: ॥ १२ ॥ 
यजु० ४०।० 

व्याख्यान-- "तद्‌ ( ब्रह्म) एजति'” वह परमात्मा सब जगत्‌ को 
यथायोग्य अपनी-अपनी चाल पर चला रहा है सो अविद्वान्‌ लोग ईश्वर 
में भी आरोप करते हैं कि वह भी चलता होगा, परन्तु वह सबमें पूर्ण हे 
कभी चलायमान नहीं होता, अतएव ““तन्नैजति (यह प्रमाण है), स्वतः 
वह परमात्मा कभी नहीं चलता, एकरस निश्चल होके भरा है। विद्वान्‌ लोग 
इसी रीति से ब्रह्म को जानते हैं “तद्‌ दूरे'' अधर्मात्मा, अविद्ठान्‌, विचारशून्य, 
अजितेन्द्रिय, ईश्वरभक्तिरहित इत्यादि दोषयुक्त मनुष्यों से वह ईश्वर बहुत 
दूर है, अर्थात्‌ वे कोटि-कोटि वर्ष तक उसको नहीं प्राप्त होते, इससे जे 
तब तक जन्म-मरणादि दु:खसागर में इधर-उधर घूमते-फिरते हें कि जब 
तक उसको नहीं जानते ““तद्वन्तिके '' सत्यवादी, सत्यकारी, सत्यमानी, 
जितेन्द्रिय, सर्वजनोपकारक, विद्वान्‌, विचारशील पुरुषों के वह अन्तिके ' 
अत्यन्त निकट है, किंच वह सबके आत्माओं के बीच में अन्तर्यामी 
व्यापक होके सर्वत्र पूर्ण भर रहा है, सो आत्मा का भी आत्मा है, क्योंकि 
परमेश्वर सब जगत्‌ के भीतर और नाहर तथा मध्य, अर्थात्‌ एक तिलमात्र 
भी उसके विना खाली नहीं है। वह अखण्डैकरस सबमें व्याप रहा है, 
उसी को जानने से ही सुख और मुक्ति होती है, अन्यथा नहीं ॥ १२॥ 


मूल स्तुति 
आयुर्यज्ञेन कल्पतां प्राणो यज्ञेन॑ कल्पतां चक्षुर्यज्ञेन कल्पता 
श्रोत्रं यज्ञेन॑ कल्पतां वाग्यज्ञेन कल्पतां मनो य॒ज्ञेन॑ कल्पतामात्मा 
य॒ज्ञेन॑ कल्पतां ब्रह्मा यज्ञेन॑ कल्पतां ज्योतिर्यज्ञेनं कल्पता स्त्वर्यज्ञेन॑ 
कल्पतां पृष्ठं यज्ञेन॑ कल्पतां य॒ज्ञो य॒ज्ञेन॑ कल्पताम्‌ स्तोम॑श्च यजुंश्च 
ऋक्च सामं च बहच्च रथन्तरं च॑। स्वर्देवा अगन्मामृता अभूम 
प्रजापतेः प्रजा अभूम वेट्‌ स्वाहा॥ १३॥ यजु० १८।२१ 
व्याख्यान (यज्ञो वै विष्णुः, यज्ञो वै ब्रह्म, २ इत्याद्चैतरेय-शतपथ- 


१. शतपथ १.१.२.१३॥ २. एऐतरेयब्राह्मण ८.२२॥ 

ब्राह्मणश्रुतेः) यज्ञ--यजनीय जो सन मनुष्यों का पूज्य, इष्टदेव परमेश्वर, 
उसके हेतु (उसके अर्थ तथा उसके सङ्ग) अतिश्रद्धा से (यज्ञ जो परमात्मा 
उसके लिए) सब मनुष्य सर्वस्व समर्पण यथावत्‌ करें, यही इस मन्त्र में 
उपदेश और प्रार्थना है कि 

हे सर्वस्वामिन्‌ ईश्वर! जो यह आपकी आज्ञा है कि सब लोग सब 
पदार्थ मेरे अर्पण करें, इस कारण हम लोग आयु (उमर), प्राण, चक्षु 
(आँख), कान, वाणी, मन, आत्मा-जीव, ब्रह्मा तथा वेदविद्या, और विद्वान्‌ 
ज्योति (सूर्यादि लोक तथा अग्न्यादि पदार्थ) तथा स्वर्ग (सुखसाधन), पृष्ठ 
(पृथिव्यादि सब लोक आधार) तथा पुरुषार्थ, यज्ञ (जो-जो अच्छा काम 
हम लोग करते हैं), स्तोम=स्तुति, यजुर्वेद, ऋग्वेद, सामवेद, चकार से 
अथर्ववेद, बृहद्रथन्तर, महारथन्तर साम इत्यादि सब पदार्थ आपके समर्पण 
करते हैं। हम लोग तो केवल आपके ही शरण हैं। जैसे आपकी इच्छा 
हो वैसा हमारे लिए आप कीजिए, परन्तु हम लोग आपके सन्तान आपकी 
कृपा से “स्वरगन्म'' उत्तम सुख को प्रास हों। जब तक जीवें तब तक 
सदा चक्रवर्ती राज्यादि भोग से सुखी रहें और मरणानन्तर भी हम सुखी 
ही रहें। हे महादेवामृत! हम लोग देव (परमविद्वान्‌) हों तथा अमृत मोक्ष 
जो आपको प्राप्ति उसको प्राप्त होके जन्म-मरणरहित अमृतस्वरूप सदैव 
रहें। “वेट्‌ स्वाहा'' आपकी आज्ञा पालन और आपकी प्राप्ति हो जिससे, 
उस क्रिया में सदा तत्पर रहें । तथा जो अन्तर्यामी आप हृदय में आज्ञा करो, 
अर्थात्‌ जैसा हमारे हृदय में ज्ञान हो, वैसा ही सदा भाषण करें, इससे 
विपरीत कभी नहीं। हे कृपानिधे! हम लोगों का योगक्षेम (सब निर्वाह) 
आप ही सदा करो। आपके सहाय से सर्वत्र हमको विजय और सुख 
मिले॥ १३ ॥ 


मूल स्तुति 
यस्मान्न जातः परो5अन्यो5अस्ति य आविवेश भुव॑नानि विश्वा । 
प्रजाप॑तिः प्रजयां स<रराणस्त्रीणि ज्योती2षि सचते स 
षॉडशी॥ १४॥ यजु० ८।३६ 
व्याख्यान--जिससे बड़ा, तुल्य वा श्रेष्ठ न हुआ, न है और न कोई 
कभी होगा, उसको परमात्मा कहना। जो “' विश्वा भुवनानि '' सब भुवन 
(लोक) सब पदार्थो के निवासस्थान असंख्यात लोकों को “ आविवेश '" 

प्रविष्ट होके पूर्ण हो रहा है, वही ईश्वर प्रजा का पति (स्वामी) है। सब 
प्रजा को रमा रहा और सब प्रजा में रम रहा है ““त्रीणीत्यादि'' तीन ज्योति 
अग्नि, वायु और सूर्य इनको जिसने रचा है, सब जगत्‌ के व्यवहार और 
पदार्थविद्या की उत्पत्ति के लिए इन तीनों को मुख्य समझना। '““सः 
षोडशी '' सोलहकला जिसने उत्पन्न की हैं, इससे सोलह कलावान्‌ ईश्वर 
कहाता है। वे सोलह कला ये हैं--ईक्षण (विचार) १, प्राण २, श्रद्धा ३ 
आकाश ४, वायु ५, अग्नि ६, जल ७, पृथिवी ८, इन्द्रिय ९, मन १०, 
अन्न ११, वीर्य (पराक्रम) १२, तप (धर्मानुष्ठान) १३, मन्त्र (वेदविद्या) 
१४, कर्म (चेष्टा) १५, लोक और लोकों में नाम १६--इतनी कलाओं 
के बीच में सब जगत्‌ है और परमेश्वर में अनन्तकला हैं | उसकी उपासना 
छोड्के जो दूसरे की उपासना करता है वह सुख को प्राप्त कभी नहीं होता, 
किन्तु सदा दुःख में ही पड़ा रहता है॥ १४॥ 
मूल स्तुति 

स न॑ः पितेवं सूनवेऽग्ने सूपाय॒नो भ॑व। 

सच॑स्वा नः स्व॒स्तये॥ ९५॥ यजु० ३। २४ 

व्याख्यान-- (ब्रह्म ह्यग्नमि: इत्यादि शतपथादिप्रामाण्याद्‌ ब्रह्मैवात्राग्नि- 
ग्राह्यः ) हे विज्ञानस्वरूपेश्वराग्रे ! आप हमारे लिए “ सूपायन: भव '' सुख 
से प्राप्त, श्रेष्ठोपाय के प्रापक, अनुत्तम स्थान के दाता कृपा से सर्वदा हो 
तथा रक्षक भी हमारे आप ही हो । हे स्वस्तिदः परमात्मन्‌! सब दुःखों का 
नाश करके हमारे लिए सुख का वर्त्तमान सदैव कराओ, जिससे हमारा 
वर्त्तमान श्रेष्ठ ही हो। ““स नः पितेव सूनवे'' जैसे करुणामय पिता स्वपुत्र 
को सुखी ही रखता है, वैसे आप हमको सदा सुखी रवखो, क्योंकि जो 
हम लोग बुरे होंगे तो उसकी शोभा आपको नहीं होना, किञ्च सन्तानों 
को सुधारने से ही पिता की बड़ाई होती है, अन्यथा नहीं ॥ १५ ॥ 


मूल स्तुति 
विभूर॑सि प्रवाहणो वर्ह्लिरसि हव्यवाह॑नः। 
श्वात्रोऽसि प्रचेतास्तुथोऽसि विश्ववेंदा: ॥ १६॥ 


उशिगंसि कविरझरिरसि बम्भारि: । अवस्यूर॑सि दुवंस्वान्‌। शुन्ध्यूर॑सि 
मार्जालीयं: । सग्राडसि कृशानुं: । परिषद्यो5सि पव॑मानः । नभोंडसि 

प्रतक्वां। मृष्दोऽसि हव्यसूद॑नः। क्रतधामासि स्वर्ज्यातिः ॥ ९७॥ 
समुद्रोऽसि विश्वव्यंचाः । अजोऽस्येक॑पात्‌। अहिंरसि बुध्न्यः । वार्ग- 
स्थैन्द्रमंसि सदोंडसि। ऋत॑स्य द्वारौ मा मा सन्तासम्‌। अध्व॑नामध्वपते 
प्र मां तिर स्वस्ति मेउस्मिन्‌ पथि देवयाने भूयात्‌॥ ९८॥ 
यजु० ५।३१।३२।३३॥ 
व्याख्यान--हे व्यापकेश्वर! आप विभु हो, सर्वत्र प्रकाशित वैभव 
'ऐश्वर्ययुक्त आप ही हो और कोई नहीं | विभु होके सब जगत्‌ के प्रवाहण 
(स्वस्व-नियमपूर्वक चलानेवाले) तथा सबके निवार्हकारक भी आप हो। 
हे स्वप्रकाशक सर्वरसवाहकेश्वर ! आप वह्नि हैं। सब हव्य-उत्कृष्ट रसों 
के भेदक, आकर्षक तथा यथावत्‌ स्थापक आप ही हो। हे आत्मन्‌! आप 
''श्वान्रः'' शीघ्र व्यापनशील हो तथा प्रकृष्ट ज्ञानस्वरूप, प्रकृष्ट ज्ञान के 
देनेवाले हो। हे सर्ववित्‌ आप ““तुथ'' और “ विश्ववेदा '' हो, “तुथो 
वे ब्रह्म'' (यह शतपथ की श्रुति है) सब जगत्‌ में विद्यमान, प्राप्त और 
लाभ करानेवाले हो॥ १६॥ 
हे सर्वप्रिय! आप ““उशिक्‌ '' कमनीयस्वरूप, अर्थात्‌ सब लोग 
जिसको चाहते हैं, क्योंकि आप ““कविः ”' पूर्ण विद्वान्‌ हो तथा आप 
“' अङ्कारिः '' हो अर्थात्‌ स्वभक्तों का जो अघ (पाप) उसके अरि (शत्रु) 
हो, अर्थात्‌ सर्वपापनाशक हो तथा '' बम्भारिः '' स्वभक्तों और सर्वजगत्‌ 
के पालन तथा धारण करनेवाले हो, “अवस्यूरसि दुवस्वान्‌'' अन्नादि 
पदार्थ स्वभक्त धर्मात्माओं को देने की इच्छा सदा करते हो तथा परिचरणीय 
विद्वानों से सेवनीयतम हो। “ शुन्ध्यूरसि, मार्जालीयः '' शुद्धस्वरूप और 
सब जगत्‌ के शोधक तथा पापों को मार्जन (निवारण) करनेवाले आप 
ही हो, अन्य कोई नहीं । “सम्राडसि कृशानुः '' सब राजाओं के महाराज 
तथा कृशच्दीनजनों के प्राण के सुखदाता आप ही हो, '“परिषद्योसि 
पवमानः '' हे न्यायकारिन्‌! पवित्र सभास्वरूप, सभा के आज्ञापक, सभ्य, 
सभापति, सभाप्रिय, सभारक्षक सभा से ही सुखदायक आप ही हो तथा 
पवित्रस्वरूप, पवित्रकारक, पवित्रप्रिय आप ही हो | '“नभोऽसि प्रतक्वा '' 
हे निर्विकार! आकाशवत्‌ आप क्षोभरहित, अतिसूक्ष्म होने से आपका नाम 
नभ है तथा ““प्रतक्वा'' सबके ज्ञाता, सत्यासत्यकारी जनों के कर्मा की 


१. शतपथ ४.३.४.१५॥ 

नाल 


साक्ष्य रखनेवाले कि जिसने जैसा पाप वा पुण्य किया हो, उसको वैसा 
फल मिले, अन्य का पुण्य वा पाप अन्य को कभी न मिले । ““मृष्टोसि 
हव्यसूदन: '' मृष्टः शुद्धस्वरूप, सब पापों के मार्जक, शोधक तथा 
*“हव्यसूदन: '' मिष्ट, सुगन्ध, रोगनाशक, पुष्टिकारक इन द्रव्यों से वायु- 
बृष्टि की शुद्धि करने-करानेताले हो, अतएव सब द्रव्यो के विभागकर्त्ता 
आप ही हो, इससे आपका नाम “*'हव्यसूदन'' है। “ऋतधामासि 
स्वर्ज्योतिः '' हे भगवन्‌! आपका ही धाम, स्थान सर्वगत सत्य और यथार्थ 
स्वरूप है, यथार्थ (सत्य) व्यवहार में ही आप निवास करते हो, मिथ्या 
में नहीं । “स्व: '' आप सुखस्वरूप और सुखकारक हो तथा “ज्योति: ' 
स्वप्रकाश और सबके प्रकाशक आप ही हो॥ १७॥ 

“समुद्रोऽसि विश्वव्यचाः '' हे द्रवणीय-स्वरूप ! सन भूतमात्र आप 
ही में द्रवै हैं, क्योंकि कार्य कारण में ही मिले हैं, आप सबके कारण हो 
तथा (व्याज)=सहज से सब जगत्‌ को विस्तृत किया है, इससे आप 
“विश्वव्यचाः '' हें “ अजोऽस्येकपात्‌'' आपका जन्म कभी नहीं होता 
और यह सब जगत्‌ आपके किञ्चन्मात्र एक देश में है। आप अनन्त हो । 
'' अहिरसि बुध्न्यः '' आपको हीनता कभी नहीं होती तथा सब जगत्‌ के 
मूलकारण और अन्तरिक्ष में भी सदा आप ही पूर्ण रहते हो “ वागस्येन्द्रमसि 
सदोसि'' सब शास्त्र के उपदेशक, अनन्तविद्यास्वरूप होने से आप '*वाकू'' 
हो, परमैश्वर्यस्वरूप सब विद्वानों में अत्यन्त शोभायमान होने से आप 
“'ऐन्द्र'” हो। सब संसार आपमें ठहर रहा है, इससे आप '“ सद: '' (सभा- 
स्वरूप) हो ““ऋतस्य द्वारौ मा मा सन्ताप्तम्‌'' सत्यविद्या और धर्म ये 
दोनों मोक्षस्वरूप आपको प्राप्ति के द्वार हैं, उनको सन्तापयुक्त हम लोगों 
के लिए कभी मत रवखो, किन्तु सुखस्वरूप ही खुले रक्खो, जिससे हम 
लोग सहज से आपको प्राप्त हों “ अध्वनामित्यादि'' हे अध्वपते ! परमार्थ 
और व्यवहार मार्गो में मुझको कहीं क्लेश मत होने दे, किन्तु उन मार्गो 
में मुझको स्वस्ति (आनन्द) ही आपकी कृपा से रहे, किसी प्रकार का 
दुःख हमको न रहे॥ १८॥ 


मूल स्तुति 
देवकूंत॒स्यैन॑सोऽव॒यज॑नमसि मनुष्यकृततस्यैन॑सोऽव॒यज॑नमसि 
पितृकृंतस्यैन॑सोऽवयज॑नमस्यात्मक्ंतस्यैन॑सोऽवयज॑नमस्येन॑स एनसो- 

5वयर्जनमसि । यच्चाहमेनों विद्वांश्चकार यच्चाविद्वांस्तस्य सर्वस्यैन॑सो- 
5वयजंनमसि॥ १९॥ यजु० ८।१३ 
व्याख्यान--हे सर्वपापप्रणाशक ! '“देवकृत० '' इन्द्रिय, विद्वान्‌ और 
दिव्यगुणयुक्त जन के किये पापों के नाशक आप एक ही हो, अन्य कोई 
नहीं। एवं, मनुष्य (मध्यस्थजन), पितृ (परम-विद्यायुक्त जन) और 
““आत्मकृत०'' जीव के पापों तथा ““एनसः एनसः '' पापों से भी बड़े 
पापों से आप ही ' अवयजन' हो, अर्थात्‌ सर्वपापरहित हो और हम सब 
मनुष्यों के भी पाप दूर रखनेवाले एक आप ही दयामय पिता हो। हे 
महानन्तविद्य! जो-जो मैंने विद्वान्‌ वा अविद्वान्‌ होके पाप किया हो, 
““सर्वस्यैनसः अवयजनमसि'' उन सब पापों का छुड़ानेवाला आपके 
विना कोई भी इस संसार में हमारा शरण नहीं है, इससे हमारे अविद्यादि 
सब पाप छुड़ाके शीघ्र हमको शुद्ध करो॥ १९॥ 
मूल स्तुति 
हिरण्यगर्भः सर्मवर्त्तताग्रे भूतस्य॑ जातः पतिरेक॑ आसीत्‌। 
स दांधार पृथिवीं द्यामुतेमां कस्मैं देवाय हविषां विधेम ॥ २०॥ 
र यजु० १३।४ 
व्याख्यान--जब सृष्टि नहीं हुई थी तब एक अद्वितीय हिरण्यगर्भ 
(जो सूर्यादि तेजस्वी पदार्थों का गर्भ नाम उत्पत्तिस्थान, उत्पादक) है सो 
ही प्रथम था, वह सब जगत्‌ का सनातन, प्रादुर्भूत प्रसिद्ध पति है, वही 
परमात्मा पृथिवी से लेके प्रकृतिपर्यन्त जगत्‌ को रचके धारण करता है. 
““कस्मै'' (प्रजापतये, कः प्रजापतिः, प्रजापतिर्वै क:* तस्मै देवाय ।- 
शतपथे) प्रजापति जो परमात्मा उसकी पूजा आत्मादि पदार्थों के समर्पण 
से यथावत्‌ करें, उससे भिन्न की उपासना लेशमात्र भी हम लोग न करें। 
जो परमात्मा को छोड़के वा उसके स्थान में दूसरे की पूजा करता है, 
उसकी और उस देशभर की दुर्दशा अत्यन्त होती है यह प्रसिद्ध है, इससे 
चेतो मनुष्यो! जो तुमको सुख की इच्छा हो तो एक निराकार परमात्मा 
की यथावत्‌ भक्ति करो, अन्यथा तुमको कभी सुख न होगा॥ २०॥ 


१. शतपथ ६.२.२.५; ६.४.३.४; ७.३.१.२०॥ 


द्वितीय: प्रकाश: ४७ 


इन्द्रो विश्व॑स्य राजति। शं नो७अस्तु द्विपदे शं चतुष्पदे ॥ २१ ॥ 

शं नो वात॑: पवता& शं न॑स्तपतु सूर्य: । 

शं नः कनिक्रदद्‌ देवः पर्जन्योंऽअभि वर्षतु ॥ २२॥ 
अहानि शं भर्वन्तु नः शऽरात्रीः प्रतिं धीयताम्‌। 
शं न॑ इन्द्राग्नी भ॑वतामवोभिः शं न इन्द्रावरुणा रातहंव्या । 
शं न॑ इन्द्रापूषणा वाज॑सातौ शमिन्द्रासोमा सुविताय॑ शंयोः ॥ २३ ॥ 

६ यजु० ३६।८।१०।११॥ 

व्याख्यान--हे इन्द्र! आप परमैर्श्ययुक्त सब संसार के राजा हो, 
सर्वप्रकाशक हो। हे रक्षक! आप कृपा से ““न:'” हम लोगों के '' द्विपदे '' 
जो पुत्रादि, उनके लिए परमसुखदायक होओ तथा “चतुष्पदे'” हस्ती, 
अश्व और गवादि पशुओं के लिए भी परमसुखकारक होओ, जिससे हम 
लोगों को सदा आनन्द ही रहे ॥ २१॥ 

हे सर्वनियन्तः ! हमारे लिए सुखकारक, सुगन्ध, शीतल और मन्द- 
मन्द वायु सदैव चले । एवं, सूर्य भी सुखकारक ही तपे । तथा मेघ भी सुख 
का शब्द लिये, अर्थात्‌ गर्जनपूर्वक सदैव काल-काल में सुखकारक वर्षे, 
जिससे आपके कृपापात्र हम लोग सुखानन्द ही में सदा रहें ॥ २२॥ 

हे क्षणादिकालपते ! सन दिवस आपके नियम से सुखरूप ही हमको 
हों, हमारे लिए सर्वरात्रि भी आनन्द से बीतें। दिन और रात्रियों को हे 
भगवन्‌! सुखकारक ही आप धारण करो, जिससे सब समय में हम लोग 
सुखी ही रहें। हे सर्वस्वामिन्‌! “' इन्द्राग्नी '' सूर्य तथा अग्नि ये दोनों हमको 
आपके अनुग्रह से और नानाविध रक्षाओं से सुखकारक हों। “इन्द्रावरुणा 
रातहव्या '' हे प्राणाधार ! होम से शुद्धिगुणयुक्त हुए आपकी प्रेरणा से वायु 
और चन्द्र हम लोगों के लिए सुखरूप ही सदा हों। “' इन्द्रापूषणा, 
वाजसातो '' हे प्राणपते ! आपकी रक्षा से पूर्ण आयु और बलयुक्त प्राणवाले 
हम लोग अपने अत्यन्त पुरुषार्थयुक्त युद्ध में स्थिर रहें, जिससे शत्रुओं के 
सम्मुख हम निर्बल कभी न हों ' “इन्द्रासोमा सुविताय शंयोः '' (प्राणापानौ 
वा इन्द्राग्नी इत्यादि शतपथे'') हे महाराज! आपके प्रबन्ध से राजा और 


१. गोपथ उ० २.१॥ 


४८ आर्याभिविनय: 


प्रजा परस्पर विद्यादि सत्यगुणयुक्त होके अपने ऐश्वर्य का उत्पादन करें। 
तथा आपकी कृपा से परस्पर प्रीतियुक्त हो [कर] अत्यन्त सुख-लाभों को 
प्राप्त हों। आप हम पुत्र लोगों को सुखी देखके अत्यन्त प्रसन्‍न हों और 
हम भी प्रसन्नता से आप और आपकी जो सत्य आज्ञा उसमें ही तत्पर 
हों॥ २३ ॥ 
मूल स्तुति 
प्र तद्ठोचेदमृतं नु विद्वान्‌ गन्धर्वो धाम निभूंतं गुहा सत्‌। 
त्रीणि पदानि निहिंता गुहांस्य यस्तानि वेद स पितुः पिताऽस॑त्‌॥ २४॥ 
यजु० ३२।९ 
व्याख्यान--हे वेदादिशास्त्र और विद्वानों के प्रतिपादन करने योग्य 
जो अमृत (मरणादि दोषरहित) मुक्तों का धाम निवासस्थान, सर्वगत, 
सबका धारण और पोषण करनेवाला, सबकी बुद्ियों का साक्षी ब्रह्म है, 
उस आपका उपदेश तथा धारण जो विद्वान्‌ जानता है, वह गन्धर्व कहाता 
है (गच्छतीति गं=ब्रह्म, तद्धरतीति स गन्धर्वः) सर्वगत ब्रह्म को जो धारण 
करनेवाला उसका नाम गन्धर्व है तथा परमात्मा के तीन पद हैं-जगत्‌ 
की उत्पत्ति, स्थिति और प्रलय करने का सामर्थ्य को तथा ईश्वर को जो 
स्वहृदय में जानता है, वह पिता का भी पिता है, अर्थात्‌ विद्वानों में भी 
विद्वान्‌ है॥ २४॥ 
मूल प्रार्थना 
द्यौः शान्तिरन्तरिक्ष शान्ति: पृथिवी शान्तिरापः शान्तिरोष॑धयः 
शान्ति: । वनस्पतयः शान्तिर्विश्वेदेवाः शान्तिर्ब्रह्म शान्तिःसर्वः शान्तिः 
शान्तिरेव शान्तिः सा मा शान्तिरेधि॥ २५॥ यजु० ३६।१७ 
व्याख्यान--हे सर्वदुःख की शान्ति करनेवाले! सब लोकों के ऊपर 
जो आकाश सो सर्वदा हम लोगों के लिए शान्त (निरुपद्र) सुखकारक 
ही रहे, अन्तरिक्षनमध्यस्थलोक और उसमें स्थित वायु आदि पदार्थ, 
पृथिवी, पृथिवीस्थ पदार्थ, जल, जलस्थ पदार्थ, ओषधि, तत्रस्थ गुण, 
वनस्पति, तत्रस्थ पदार्थ, विश्वेदेव जगत्‌ के सब विद्वान्‌ तथा विश्वद्योतक 
वेदमन्त्र, इन्द्रिय, सूर्यादि, उनकी किरण, तत्रस्थ गुण, ब्रह्म=परमात्मा तथा 
वेदशास्त्र, स्थूल और सूक्ष्म चराचर जगत्‌ ये सब पदार्थ हमारे लिए हैं 


द्वितीय: प्रकाश: ४९ 


= 


सर्वशक्तिमन्‌ परमात्मन्‌! आपकी कृपा से शान्त (निरुपद्रव) सदानुकूल 
सुखदायकहों । मुझको भी वह शान्ति प्राप्त हो, जिससे में भी आपकी कृपा 
से शान्त, दुष्टक्रोधादि उपद्रवरहित होऊँ तथा सन संसारस्थ जीव भी 
दुष्टक्रोधादि उपद्रवरहित ही हों॥ २५॥ 


सूल स्तुति 
नम॑ः शम्भवायं च मयोभवार्य च नम॑: शङ्करायं च 


मयस्कराय॑ च नम॑ः शिवाय च शिवतराय च॥ २६॥ 
यजु १६॥ ४९ 
'व्याख्यान--हे कल्याणस्वरूप, कल्याणकर! आप “शंभव' हो 
मोक्षसुखस्वरूप और मोक्ष-सुख के करनेवाले हो, आपको नमस्कार है 
आप “मयोभव ' हो, सांसारिक सुख के करनेवाले आपको मैं नमस्कार 
करता हूँ, आप “शङ्कर' हो, आपसे ही जीवों का कल्याण होता है, अन्य 
से नहीं तथा 'मयस्कर ', अर्थात्‌ मन, इन्द्रिय, प्राण और आत्मा को सुख 
करनेवाले आप ही हो, आप “शिव '" मङ्गलमय हो तथा आप “' शिवतर*' 
अत्यन्त कल्याण-स्वरूप और कल्याणकारक हो, इससे आपको हम लोग 
वारम्वार ' “नमः '' नमस्कार करते हैं (नमो नम इति यज्ञ:-शतपथे ) $ श्रद्धा- 
भक्ति से जो जन ईश्वर को नमस्कारादि करता है, सो भी मङ्गलमय ही 
होता है॥ २६ ॥ 
मूल प्रार्थना 
भद्रं कर्णेभिः शृणुयाम देवा भद्रं पंश्येमाक्षभिर्यजत्राः । 
स्थिरैरङ्गस्तुष्टुवा&संस्तनूभिर्व्यशेमहि देवहितं यदायु: ॥ २७॥ 
न यजुः २५।२१ 
व्याख्यान--हे देवेश्वर! “देवः '' विद्ठानो ! हम लोग कानों से सदैव 
भद्र कल्याण को ही सुनें, अकल्याण की बात भी हम कभी न सुनें। हे 
यजनीयेश्वर ! हे यज्ञकर्त्तार: ! हम आँखों से कल्याण (मङ्गलसुख) को ही 
सदा देखे। हे जगदीश्वर! हे जनो! हमारे सब अङ्ग-उपाङ्ग ( श्रोत्रादि इन्द्रिय 
तथा सेनादि उपाङ्ग) स्थिर (दृढ़) सदा रहें, जिससे हम लोग स्थिरता से 
आपकी स्तुति और आपकी आज्ञा का अनुष्ठान सदा करें जिससे हम लोग 


१. शतपथ २.४.२.२४॥ 


५० आर्याभिविनयः 


आत्मा, शरीर, इन्द्रिय और विद्वानों के हितकारक आयु को विविध सुखपूर्वक | 


प्राप्त हों, अर्थात्‌ सदा सुख में ही रहें॥ २७॥ 
मूल स्तुति 
ब्रह्म जज्ञानं प्र॑थमं पुरस्ताद्वि सीमतः सुरुचों वेन5आंव: । 
स बुध्न्य़ाऽउपमाऽअंस्य विष्ठाः सतश्व योनिमसंतश्व विव: ॥ २८ ॥ 
यजु० १३।३ 
व्याख्यान--हे महीय परमेश्वर! आप बड़ों से भी बड़े हो, आपसे 
बड़ा वा आपके तुल्य कोई नहीं है “जञ्चानम्‌'' सब जगत्‌ में व्यापक 
(प्रादुर्भूत) हो, सब जगत्‌ के प्रथम (आदिकारण) आप ही हो, सूर्यादि 
लोक “सीमतः'' सीमा से युक्त (मर्यादासहित) ““सुरुचः'' आपसे 
“प्रकाशित हैं, ““पुरस्तात्‌'' इनको पूर्व रचके आप ही धारण कर रहे हो, 
(“वि आवः '' इन सब लोकों को विविध नियमों से पृथक्‌-पृथक्‌ यथायोग्य 
वर्त्ता रहे.हो, “वेनः '' आपके आनन्दस्वरूप होने से ऐसा कोई जन संसार 
में नहीं है जो आपकी कामना न करे, किन्तु सब ही आपको मिला चाहते 
हैं तथा आप अनन्त विद्यायुक्त हो, सब रीति से (आ समन्तात्‌) रक्षक 
आप ही हो। सो ही परमात्मा “ बुध्न्या: '' अन्तरिक्षान्तर्गत दिशादि पदार्थों 
को “विवः'' विवृत-विभक्त करता है। वे अन्तरिक्षादि ““उपमा'” सब 
व्यवहारों में उपयुक्त होते हैं और वे इस विविध जगत्‌ के निवासस्थान 
हैँ।““सत्‌'' विद्यमान स्थूलजगत्‌ “ असत्‌'' अविद्यमान (अव्यक्त), चक्षुरादि 
इन्द्रियों से अगोचर इस विविध जगत्‌ की ““योनिः ''=आदिकारण आपको 
ही वेदशास्त्र और विद्वान्‌ लोग कहते हैं, इससे इस जगत्‌ के माता-पिता 
आप ही हैं, हम लोगों के भजनीय इष्टदेव हो॥ २८॥ 


मूल प्रार्थना 
सुमित्रिया न5आप5ओष॑ंधय: सन्तु दुर्मित्रियास्तस्मैं सन्तु 
योऽस्मान्‌ द्वेष्टि यं च॑ वयं द्विष्मः॥ २९॥ यजु० ३६।२३॥ 


व्याख्यान-हे सर्वमित्रसम्पादक! आपकी कृपा से प्राण और जल 
तथा विद्या और ओषधि “' सुमित्रिया: '' सुखदायक हम लोगों के लिए 
सदा हों, कभी प्रतिकूल न हों और जो हमसे द्वेष, अप्रीति, शत्रुता करता 
है तथा जिस दुष्ट से हम द्वेष करते हैं, हे न्यायकारिन्‌! उसके लिए 


द्वितीय: प्रकाश: ५१ 


“'दुर्मित्रिया: '' पूर्वोक्त प्राणादि प्रतिकूल, दुःखकारक ही हों, अर्थात्‌ जो 
अधर्म करे उसको आपके रचे जगत्‌ के पदार्थ दुःखदायक ही हों, जिससे 
वह हमको दुःख न दे सके, पुनः हम लोग सदा सुखी ही रहें ॥ २९॥ 
मूल स्तुति 
य ऽ इमा विश्वा भुवंनानि जुह्वद्‌ क्रषिरहोता न्यसींदत्‌ पिता नः । 
स 5 आशिषा द्र्विणमिच्छर्मानः प्रथमच्छदर्वराँर ॥ऽआ विंविश ॥ ३० ॥ 
यजु० १७।१७ 
व्याख्यान-'“होता'' उत्पत्ति समय में देने और प्रलय समय में 
सबको लेनेवाला परमात्मा ही है। “ऋषि: '' सर्वज्ञ इन सब लोक-लोकान्तर 
भुवनों का अपने स्वसामर्थ्य कारण में होम (प्रलय करके) * न्यसीदत्‌*' 
नित्य अवस्थित रहता है, सो ही हमारा पिता है, फिर जब “ द्रविणम 
द्रव्यरूप जगत्‌ को स्वेच्छा से उत्पन्न किया चाहता है, उस आशिषा'' 
सामर्थ्य से यथायोग्य विविध जगत्‌ को सहज स्वभाव से रच देता है। इस 
चराचर '“प्रथमच्छत्‌' ' विस्तीर्ण जगत्‌ को रचके अनन्तस्वरूप से आच्छादित 
किया है और अन्तर्यामी साक्षीस्वरूप उसमें प्रविष्ट हो रहा है, अर्थात्‌ बाहर 
और भीतर परिपूर्ण हो रहा है। वही हमारा निश्चित पिता है। उसकी सेवा 
छोड़के जो मनुष्य अन्य पाषणादि मूर्ति की सेवा करता है, वह कृतप्नत्वादि 
महादोषयुक्त होके सदैव दुःखभागी होता है। और जो मनुष्य परमदयामय 
पिता की आज्ञा में रहता है, वह सर्वानन्द का सदैव भोग करता है ॥ ३० ॥ 
सूल प्रार्थना 
इषे पिन्वस्वोर्जे पिन्वस्व॒ ब्रह्म॑णे पिन्वस्व क्षत्रार्य पिन्वस्व 
द्यावांपृथिवीभ्याँ पिन्वस्व। धर्मासि सुधमारमेन्यस्मे नृम्णानि 
धारय॒ ब्रह्म॑ धारय क्षत्रं धारय॒ विशे धारय॥ ३१॥ 
यजु०. ३८। १४ 
व्याख्यान-हे सर्वसौख्यप्रदेशवर! हमको “इघे'' उत्तमान्न के लिए 
पुष्ट कर, अन्न के अपचन के रोगों से बचा तथा विना अन्न के दुःखी 
हम लोग कभी न हों। हे महाबल ! “'ऊर्जे '' अत्यन्त पराक्रम के लिए हमको 
पुष्ट कर। हे वेदोत्पादक ! ' “ब्रह्मणे '' सत्य वेदविद्या के लिए बुद्ध्यादि बल 
से सदैव हमको पुष्ट और बलयुक्त कर। हे महाराजाधिराज परब्रह्मन्‌! 


५२ आर्याभिविनय: | 


“ श्चत्राय'' अखण्ड चक्रवर्ती राज्य के लिए, शौर्य, धैर्य, नीति, विनय, | 
पराक्रम और बलादि उत्तम गुणयुक्त कृपा से हम लोगों को यथावतू पुष्ट । 
'कर । अन्य देशवासी राजा हमारे देश में कभी न हों तथा हम लोग पराधीन | 


कभी न हों। हे स्वर्गपृथिवीश! “ द्यावापृथिवीभ्याम्‌'' स्वर्ग (परमोत्कृष्ट 


मोक्षसुख) पृथिवी (संसारसुख) इन दोनों के लिए हमको समर्थ कर । हे । 


सुष्ठु धर्मशील! तू धर्मकारी हो तथा धर्मस्वरूप ही हो। हम लोगों को भी 
कृपा से धर्मात्मा कर। “अमेनि'' तुम निर्वेर हो, हमको भी निर्वेर कर 
तथा स्वकृपादृष्टि से “अस्मे'' (अस्मभ्यम्‌) हमारे लिए ““नुम्णानि'' 
विद्या, पुरुषार्थ, हस्ती, अश्व, सुवर्ण, हीरादि रत्न, उत्कृष्ट राज्य, उत्तम 
पुरुष और प्रीत्यादि पदार्थों को धारण कर, जिससे हम लोग किसी पदार्थ 
के विना दुःखी न हों। हे सर्वाधिपते! ब्राह्मण-पूर्णविद्यादि सद्गुणयुक्त 
क्षत्र-बुद्धि, विद्या तथा शौर्यादि गुणयुक्त विश-वैश्य अनेक विद्योद्यम, 
बुद्धि, विद्या, धन और धान्यादि वस्तुयुक्त तथा शूद्रादि भी सेवादि गुणयुक्त 
ये सब स्वदेशभक्त उत्तम हमारे राज्य में हों। इन सबका धारण आप ही 
करो, जिससे अखण्ड ऐश्वर्य हमारा आपकी कृपा से सदा बना रहे ॥ ३१ ॥ 


मूल स्तुति 
कि& स्विंदासीदधिष्ठान॑मारम्भ॑णं कतमत्स्वित्कथासीत्‌। 
यतो भूमिं जनर्यन्विश्वकर्मा वि द्यामौर्णोन्महिना विश्वर्चक्षा:॥३२॥ 


यजु० १७। १८ 


व्याख्यान-- ( प्रश्नोत्तरविद्या से--) इस संसार का अधिष्ठान क्या | 
है ? कारण तथा उत्पादक कौन है? किस प्रकार से है तथा रचना करनेवाले | 


ईश्वर का अधिष्ठानादि क्या है तथा निमित्तकारण और साधन जगत्‌ वा 


ईश्वर के क्या हैं ? (उत्तर) ““यतः '' जिसका विश्व (जगत्‌ कर्म) किया | 


हुआ है, उस विश्वकर्मा परमात्मा ने अनन्त स्वसामर्थ्य से इस जगत्‌ को 
रचा है। वही इस सब जगत्‌ का अधिष्ठान, निमित्त और साधनादि है। 
उसने अपने अनन्त स्वसामर्थ्य से इस सब जीवादि जगत्‌ को यथायोग्य 
रचा और भूमि से लेके “द्याम्‌'' स्वर्गपर्यन्त रचके स्वमहिमा से “ और्णोत्‌'' 
आच्छादित कर रक्खा है और परमात्मा का अधिष्ठानादि परमात्मा ही है, 
अन्य कोई नहीं । सबका उत्पादन, रक्षण, धारणादि भी वही करता है तथा 
आनन्दमय है। वह ईश्वर कैसा है कि '“विश्वचक्षा: '” सब संसार का 


न: 


द्वितीय: प्रकाश: ५३ 


क्यों न डूबेगा ?॥ ३२॥ 
सूल प्रार्थना 

तनूपाऽ अग्नेऽसि तन्त्र मे पाह्यायुर्दाऽ अग्नेऽस्यायुर्मे देहि। 

वर्चोदाऽ अग्नेऽसि वर्चो मे देहि। अग्ने यन्मे तन्द्राऽ ऊनं 

तन्मऽआप्ण॥ ३३॥ यजु० ३।१७ 

व्याख्यान-हे सर्वरक्षकेश्वराग्ने! तू हमारे शरीर का रक्षक है। सो 
शरीर को कृपा से पालन कर, हे महावैद्य! आप आयु (उमर) बढ़ानेवाले 
तथा रक्षक हो, मुझको सुखरूप उत्तमायु दीजिए। हे अनन्त विद्यातेजः ! 
आप ““वर्चः '' विद्यादि तेज (प्रकाश) अर्थात्‌ यथार्थ विज्ञान देनेवाले हो, 
मुझको सर्वोत्कृष्ट विद्यादि तेज देओ। पूर्वोक्त शरीरादि की रक्षा से हमको 
सदा आनन्द में रक्खो और जो-जो कुछ भी शरीरादि में “ ऊनम्‌*' न्यून 
हो, उस-उस को कृपादृष्टि से सुख और ऐश्वर्य के साथ सब प्रकार से 
आप पूर्ण करो। किसी आनन्द वा श्रेष्ठ पदार्थ की न्यूनता हमको न रहे। 
आपके पुत्र हम लोग जब पूर्णानन्द में रहेंगे तभी आप पिता की शोभा 
है, क्योंकि लड़के-लोग छोटी वा बड़ी चीज अथवा सुख पिता-माता को 
छोड़ किससे माँगें ? सो आप सर्वशक्तिमान्‌ हमारे पिता, सब ऐश्वर्य तथा 
सुख देनेवालों में पूर्ण हो॥ ३३॥ 

मूल स्तुति 
विश्वर्तश्चक्षुरुत विश्वतोमुखो विश्वतोबाहुरुत विश्वतस्पात्‌। 
सं बाहुभ्यां धर्मति सं पतंत्रैर्यावाभूमी जनय॑न्‌ देव एक: ॥ ३४॥ 
यजु० १७।१९ 

व्याख्यान--विश्व (सब जगत्‌ में) जिसका चक्षु (दृष्टि) है, जिससे 
अदृष्ट कोई वस्तु नहीं है तथा जिसके सर्वत्र मुख, बाहु, पग अन्य श्रोत्रादि 
हैं, अर्थात्‌ सर्वदृक्‌, सर्ववक्ता, सर्वाधारक और सर्वगत, ईश्वर व्यापक है। 
उसी से जो डरेगा वही धर्मात्मा होगा, अन्यथा कभी नहीं । वही विश्वकर्मा 
परमात्मा एक ही अद्वितीय है। पृथिवी से लेके स्वर्गपर्यन्त जगत्‌ का कर्त्ता 
है, जिस-जिसने जैसा पाप वा पुण्य किया है, उस-उसको न्यायकारी, 
दयालु जगत्पिता पक्षपात छोड़के अनन्त बल और पराक्रम इन दोनों बाहुओं 


५४ आर्याभिविनयः 


से सम्यक्‌ *“पतत्रै: '' प्राप्त होनेवाले सुख-दु:ख फल दान से सब जीवों 

को “ धमति'' ( धमन-कम्पन) यथायोग्य जन्म-मरणादि को प्राप्त करा रहा 

है। उसी निराकार, अज, अनन्त, सर्वशक्तिमान्‌, न्यायकारी, दयामय, ईश्वर 

से अन्य को कभी न मानना चाहिए। वही याचनीय, पूजनीय, हमारा प्रभु 

और स्वामी इष्टदेव है, उसी से हमको सुख होगा, अन्य से कभी नहीं ॥ ३४॥ 
सूल प्रार्थना 

भूर्भुव: स्त्रः सुप्रजाः प्रजाभिः स्या&सुवीरों वीरैः सुपोषः पोषैः। 

नर्य प्रजा में पाहि श&&स्य॑ पशून्‌ में पाह्मर्थर्य पितुं में पाहि॥ ३५ ॥ 

यजु० ३।३७ 

व्याख्यान--हे सर्वमज्गलकारकेश्वर ! आप “' भू: ”” सदा वर्त्तमान हो 

“' भुव: '' वायु आदि पदार्थों के रचनेवाले “स्व: '' सुखरूप लोक के 

रचनेवाले हो। हमको तीन लोक का सुख दीजिए। हे सर्वाध्यक्ष ! आप 

कृपा करो, जिससे कि मैं पुत्र-पौत्रादि उत्तम गुणवाली प्रजा से श्रेष्ठ 

प्रजावाला होऊँ। सर्वोत्कृष्ट वीर योद्धाओं से युक्त “सुवीरः '' युद्ध में सदा 

विजयी होऊँ। हे महापुष्टिप्रद! आपके अनुग्रह से अत्यन्त विद्यादि तथा 

सोम ओषधि, सुवर्णादि और नैरोग्यादि से सर्वपुष्टियुक्त होऊँ। हे “नर्य'' 

नरों के हितकारक ! मेरी प्रजा की रक्षा आप करो। हे “शांस्य'' स्तुति करने 

योग्य ईश्‍वर! हस्त्यश्वादि पशुओं का आप पालन करो, हे “अथर्य'' 

व्यापक ईश्वर ! “ पितुम्‌'' मेरे अन्न की रक्षा करो। हे दयानिधे! हम लोगों 

को सब उत्तम पदार्थों से परिपूर्ण और सब दिन आप आनन्द में खखो॥ ३५ ॥ 

मूल स्तुति 

_ कि स्विद्ठनं क उ स वृक्ष आस यतो द्यार्वापृथिवी निंष्टतक्षुः। 

मनीषिणो मन॑सा पृच्छतेदु तद्यदध्यर्तिष्ठद्‌ भुव॑नानि धारय॑न्‌॥ ३६॥ 

यजु० १७।२० 

व्याख्यान (प्रश्‍न) विद्या क्या है? वन और वृक्ष किसको कहते 

हैं? (उत्तर) जिस सामर्थ्य से विश्वकर्मा ईश्वर ने जैसे तक्षा (बढ़ई) 

अनेकविध रचना से अनेक पदार्थ रचता है, वैसे ही स्वर्ग (सुखविशेष) 

और भूमि, मध्य सुखवाला लोक तथा नरक दुःखविशेष और सब लोकों 

को रचा है, उसी को वन और वृक्ष कहते हैं। हे “मनीषिणः '' विद्वानो ! 


द्वितीय: प्रकाश ५५ 


जो सब भुवनों को धारण करके सब जगत्‌ में और सबके ऊपर विराजमान 
हो रहा है, उसके विषय में प्रश्न तथा उसका निश्चय तुम लोग करो। 
“मनसा '' उसी के विज्ञान से जीवों का कल्याण होता है, अन्यथा नहीं ॥ ३६ ॥ 


सूल प्रार्थना 


तच्वक्भुर्देवहिँतँ पुरस्तांच्छुक्रमुरच्चरत्‌। पश्येम शरद: श॒तं जीवम 
शरद: शतई श्ृर्णयाम श॒रद॑ः शतं प्रत्रंवाम शरद: शतमदीनाः स्याम 
शरदः श॒तं भूर्यश्च श॒रद॑ः श॒तात्‌॥ ३७॥ यजु० ३६।२४ 
व्याख्यान--वह ब्रह्म, `“ चक्षुः '' सर्वदृक्‌ चेतन है तथा देव, अर्थात्‌ 
विद्वानों के लिए वा मन आदि इन्द्रियों के लिए हितकारक मोक्षादि सुख 
का दाता है, ““पुरस्तात्‌'' सबका आदि प्रथम कारण वही है '' शुक्रम्‌'' 
सबका करनेवाला किंवा शुद्धस्वरूप है। “' उच्चरत्‌ प्रलय के ऊर्ध्व वही 
रहता है, उसी की कृपा से हम लोग १०० वर्ष तक देखें, जीवें, सुनें, कहें, 
किसी के पराधीन न हों, अर्थात्‌ ब्रह्मज्ञान, बुद्धि ओर पराक्रमसहित इन्द्रिय 
तथा शरीर सब स्वस्थ रहें ऐसी कृपा आप करें कि कोई अङ्ग मेरा निर्बल 
(क्षीण) तथा रोगयुक्त न हो तथा सौ वर्ष से अधिक भी आप कृपा करें 
कि (शत) सौ वर्ष से उपरान्त भी हम देखें, जीवें, सुनें, कहें और 
स्वाधीन ही रहें॥ ३७॥ 
मूल स्तुति 
या ते धामानि परमाणि याव॒मा या मंध्यमा विश्वकर्मन्नुतेमा। 
शिक्षा सखिंभ्यो हविषि स्वधावः स्व॒यं य॑जस्व तन्त्र वृधानः ॥ ३८॥ 
यजु० १७। २१ 
व्याख्यान--हे सर्वविधायक विश्वकर्मन्नीश्वर ! जो तुम्हारे स्वरचित 
उत्तम, मध्यम, निकृष्ट त्रिविध धाम (लोक) हैं, उन सब लोकों की शिक्षा 
हम आपके सखाओं को करो, यथार्थविद्या होने से सब लोकों में सदा सुखी 
ही रहें तथा इन लोकों के '*हक्रिषि'' दान और ग्रहण व्यवहार में हम लोग 
चतुर हों। हे “स्वधावः '' स्वसामर्थ्यादि धारण करनेवाले ! हमारे शरीरादि 
पदार्थों को आप ही बढानेवाले हैं, हमारे लिए विद्वानों का सत्कार, सब 
सञ्जनों के सुखादि की सङ्गति, विद्यादि गुणों का दान आप स्वयं करो। 
आप अपनी उदारता से ही हमको सब सुख दीजिए, किञ्च हम लोग तो 


५६ आर्याभिविनय: 


आपके प्रसन्न करने में कुछ भी समर्थ नहीं हैं। सर्वथा आपके अनुकूल 
वर्त्तमान नहीं कर सकते, परन्तु आप तो अधमोद्धारक हैं, इससे हमको 
स्वकृपाकटाक्ष से सुखी करें ॥ ३८ ॥ 
मूल प्रार्थना 

यन्मे छिद्रं चक्षुंषो हृद॑यस्य मन॑सो वाति तृण्णं बृहस्पतिर्मे 
तद॑धातु। शं नों भवतु भुव॑नस्य॒ यस्पतिः ॥ ३९॥ यजु० ३६।२ 

व्याख्यान- हे सर्वसन्धायकेश्वर ! मेरे चक्षु (नेत्र), हृदय (प्राणात्मा), 
मन, बुद्धि, विज्ञान, विद्या और सब इन्द्रिय इनके छिद्र>निर्बलता, राग-द्वेष, 
'चाञ्चल्य यद्वा मन्दत्वादि विकार, इनका निवारण (निर्दोष) करके सत्यधर्मादि 
में धारण आप ही करो, क्योंकि आप बृहस्पति=(सबनसे बड़े) हो, सो 
अपनी बड़ाई की ओर देखके इस बड़े काम को आप अवश्य करें, जिससे 
हम लोग आप और आपकी आज्ञा के सेवन में यथार्थ तत्पर हों। मेरे सब 
छिद्रो को आप ही ढाँकें। आप सब भुवनों के पति हैं, इसलिए आपसे 
वारम्वार प्रार्थना हम लोग करते हैं कि सब दिन हम लोगों पर कृपादृष्टि 
से कल्याणकारक हों। हे परमात्मन्‌! आपके सिवाय हमारा कल्याणकारक 
कोई नहीं है, हमको आपका ही सब प्रकार का भरोसा है, सो आप ही 
पूरा करेंगे॥ ३९ ॥ 

मूल स्तुति 
विश्वकर्मा विम॑ना5 आद्विहाया धाता विधाता प॑रमोत सन्द्क्‌ । 
तेषामिष्टानि समिषा म॑दन्ति यत्रा सप्ततऋषीन्‌ परऽ एक॑माहुः॥ ४० ॥ 
यजु० १७।२६ 

व्याख्यान--हे सर्वज्ञ, सर्वरचक ईश्वर! आप '*विश्व-कर्मा'' विविध 
जगदुत्पादक हो तथा “* विमना: '' विविध (अनन्त) विज्ञानवाले हो, तथा 
“ आद्विहाया '' सर्वव्यापक और आकाशवत्‌ निर्विकार, अक्षोभ्य, सर्वाधिकरण 
हैं। वही सब जगत्‌ का “ धाता'' धारणकर्त्ता है, “विधाता'' विविध 
विचित्र जगत्‌ के उत्पादक है तथा “परम उत '' सर्वोत्कृष्ट हैं। “सन्दुक '' 
यथावत्‌ सबके पाप और पुण्यों को देखनेवाला है। जो मनुष्य उसी को 
भक्ति, उसी में विश्वास और उसी का सत्कार (पूजा) करते हैं, उसको 
छोड़के अन्य किसी को लेशमात्र भी नहीं मानते, उन पुरुषों को ही सब 


द्वितीय: प्रकाश: ५७ 


इष्ट-सुख मिलते हैं, औरों को नहीं। वह ईश्वर अपने भक्तों को सुख में 
ही रखता है और वे भक्त भी सम्यक्‌ स्वेच्छापूर्वक '' मदन्ति'' परमानन्द 
में ही सदा रहते हैं, कभी दुःख को नहीं प्राप्त नहीं होते। वह परमात्मा 
एक, अद्वितीय है, जिस परमात्मा के सामर्थ्य में “सप्त ऋषीन्‌' लोक, 
अर्थात्‌ पञ्च प्राण, अन्तःकरण और जीव ये सब प्रलयविषयक कारणभूत 
ही रहते हैं। वही जगत्‌ की उत्पत्ति, स्थिति और प्रलय में निर्विकार 
आनन्दस्वरूप ही रहता है। उसी की उपासना करने से हम लोगों को सदा 


सुख रहता है ॥ ४० ॥ 


सूल प्रार्थना 

चतुः स्त्रक्तिर्नाभिंक्रतस्य॑ सप्रथाः स नों विश्वायुः सप्रथाः स न॑ः 
सर्वायुः सप्रथांः। अप द्वेषोऽअप॒ ह्ररोऽन्यव्र॑तस्य सश्चिम॥ ४९ ॥ 
—यज्ञुः० ३८।२० 
व्याख्यान-हे महावैद्य! सर्वरोगनाशकेश्वर! चार कोनेवाली नाभि 
(मर्मस्थान) `ऋतस्य? ' ऋत [रस] की भरी, नैरोग्य और विज्ञान का घर 
“सप्रथाः '' विस्तीर्ण सुखयुक्त आपकी कृपा से हो। तथा आपको कृपा 
से ““विश्वायु: '' पूर्ण आयु हो। आप जैसे सर्वसामर्थ्य से विस्तीर्ण हो, 
वैसे ही विस्तृत सुखयुक्त विस्तारसहित सर्वायु हमको दीजिए । हे शान्तस्वरूप ! 
हम द्वेषरहित आपकी कृपा से तथा “ अपहरः '' चलन- (कम्पन) -रहित 
हों, आपकी आज्ञा और आपसे भिन्न को लेशमात्र भी ईश्वर न मानें, यही 
हमारा व्रत है, इससे अन्य व्रत को कभी न मानें, किन्तु आपको “ सश्चिम'' 
सदा सेवें, यही हमारा परमनिश्चय है। इस परमनिश्चय की रक्षा आप ही 

कृपा से करें॥ ४१॥ 

मूल स्तुति 

यो न॑: पिता ज॑निता यो विधाता धामानि वेद भुर्वनानि विश्वां। 
यो देवानां नाम॒धा एक॑ एव तईस्म्प्रश्‍नं भुव॑ना यन्त्यन्या॥ ४२ ॥ 
यजु० १७।२७ 
व्याख्यान- हे मनुष्यो ! जो अपना ““पिता'' (नित्य पालन करनेवाला) 
““जनिता'' (जनक) उत्पादक, ''विधाता '” सब मोक्षसुखादि कामों का 
विधायक (सिद्धिकर््ता) ““विश्वा'' सब भुवन, लोकःलोकान्तर की “ धामानि '' 
अर्थात्‌ स्थिति के स्थानों को यथावत्‌ जाननेवाला सब जातमात्र भूतों में 


५८ आर्याभिविनय: 


विद्यमान है, जो “देवानां नामधा'' दिव्य सूर्यादिलोक तथा इन्द्रियादि 
और विद्दानों का नाम व्यवस्थादि करनेवाला ““एक:, एव”! अद्वितीय वही 
है, अन्य कोई नहीं। वही स्वामी और पितादि अपने लोगों का है, इसमें 
शंका नहीं रखनी, तथा उसी परमात्मा के सम्यक्‌ प्रश्नोत्तर करने में विद्वान्‌, 
वेदादि शास्त्र और प्राणिमात्र प्राप्त हो रहे हैं, क्योंकि सब पुरुषार्थ यही है 
'कि परमात्मा, उसकी आज्ञा और उसके रचे जगत्‌ का यथार्थ से निश्चय 
(ज्ञान) करना। उस से ही धर्म, अर्थ, काम और मोक्ष इन चार प्रकार के 
पुरुषार्थ के फलों की सिद्धि होती है, अन्यथा नहीं। इस हेतु से तन, मन, 
धन और आत्मा इनसे प्रयत्नपूर्वक ईश्वर के सहाय से सब मनुष्यों को 
धर्मादि पदार्थों की यथावत्‌ सिद्धि अवश्य करनी चाहिए॥ ४२॥ 
सूल प्रार्थना 

यज्जाग्र॑तो दूरमुदैति दैवं तढु सुप्तस्य तथैवैति। 

दूरङ्कमं ज्योर्तिषां ज्योतिरेकं तन्मे मन॑ः शिवसंङ्कल्पमस्तु॥ ४३ ॥ 

LT यजु० ३४। १ 

व्याख्यान--हे धर्म्यनिरुपद्रव परमात्मन्‌! मेरा मन सदा “ शिव- 
संकल्पम्‌'' धर्म-कल्याणसङ्कल्पकारी ही आपको कृपा से हो, कभी 
अधर्मकारी न हो। वह मन कैसा है कि जागते हुए पुरुष का दूर-दूर आता- 
जाता है, दूर जाने का जिसका स्वभाव ही है। आग्नि, सूर्यादि, श्रोत्रादि 
इन्द्रिय इन ज्योतिप्रकाशकों का भी ज्योतिप्रकाशक है, अर्थात्‌ मन के विना 
किसी पदार्थ का प्रकाश कभी नहीं होता वह एक बडा चञ्चल, वेगवाला 
मन आपकी कृपा से ही स्थिर, शुद्ध, धर्मात्मा, विद्यायुक्त हो सकता है 
*“देवम्‌'' देव (आत्मा) का मुख्यसाधक भूत, भविष्यत्‌ और वर्तमानकाल 
का ज्ञाता है, वह आपके वश में ही है, उसको आप हमारे वश में यथावत्‌ 
करें, जिससे हम कुकर्म में कभी न फसें, सदैव विद्या, धर्म और आपकी 
सेवा में ही रहें॥ ४३॥ 


मूल स्तुति 
न तं विंदाथ य इमा जजानान्यद्युष्माकमन्तरं बभूव। 
नीहारेण प्रावृता जल्प्या चासुतृपं उक्थशासश्चरन्ति ४४॥ 
यजु० १७।३१ 


द्वितीय: प्रकाश: ५९ 


व्याख्यान--हे जीवो! जो परमात्मा इन सब भुवनों का बनानेवाला 
विश्वकर्मा है, उसको तुम लोग नहीं जानते हो, इसी हेतु से तुम '“नीहारेण'' 
अत्यन्त अविद्या से आवृत, मिथ्यावाद, नास्तिकत्व, बकवाद करते हो। 
इससे दुःख ही तुमको मिलेगा, सुख नहीं। तुम लोग '* असुतृपः '' केवल 
स्वार्थसाधक, प्राणपोषणमात्र में ही प्रवृत्त हो रहे हो '“उक्थशासशएचरन्ति 
केवल विषय-भोगों के लिए ही अवैदिक कर्म करने में प्रवृत्त हो रहे हो 
और जिसने ये सब भुवन रचे हैं, उस सर्वशक्तिमान्‌, न्यायकारी परब्रह्म 
से उलटे चलते हो, अतएव उसको तुम नहीं जानते। 

प्रश्न--वह ब्रह्म और हम जीवात्मा लोग--ये दोनों एक हैं वा नहीं ? 

उत्तर--'' अन्यत्‌ युष्माकमन्तरं बभूव'' ब्रह्म और जीव की एकता 
वेद और युक्ति से सिद्ध कभी नहीं हो सकती, क्योंकि जीव ब्रह्म का पूर्व 
से ही भेद है। जीव अविद्या आदि दोषयुक्त है, ब्रह्म अविद्यादि दोषयुक्त 
कभी नहीं होता, इससे यह निश्चित है कि जीव और ब्रह्म एक न थे, 
न होंगे और न ही हैं, किंच व्याप्य-व्यापक, आधाराधेय, (सेव्यसेवकादि) 
जन्यजनकादि सम्बन्ध तो जीवादि के साथ ब्रह्म का है, इससे जीव ब्रह्म 
की एकता मानना किसी मनुष्य को योग्य नहीं ॥ डड ॥ 

सूल प्रार्थना 
भग॑ एव भगंवाँ२ ॥5 अस्तु देवास्तेन वयं भग॑वन्तः स्याम। 
तं त्वा भग सर्व इज्जोहवीति स नों भग पुर एता भंवेह॥ ४५ ॥ 
यजुः ३४। ३८ 

व्याख्यान--हे सर्वाधिपते ! महाराजेश्वर | आप “' भगः '' परमैश्वर्य- 
स्वरूप होने से भगवान्‌ हो। हे “ देवा: '' विद्वानो ! ' तेन '' ( भगवतेश्वरेण 
प्रसन्नेन तत्सहायनैव) उस भगवान्‌ प्रसन्न ईश्वर के सहाय से हम लोग 
परमैश्वर्ययुक्त हों। हे * भग'' परमेश्वर ! सर्वसंसार ' “तन्त्वा'' उन आपको 
ही ग्रहण करने को अत्यन्त इच्छा करता है, क्योंकि कौन ऐसा भाग्यहीन 
मनुष्य है जो आपको प्राप्त होने की इच्छा न करे, सो आप हमको प्रथम 
से प्राप्त हों, फिर कभी हमसे आप और ऐश्वर्य अलग न हो। आप अपनी 
कृपा से इसी जन्म में परमैश्वर्य का यथावत्‌ भोग हम लोगों को करावें 
और आपको सेवा में हम नित्य तत्पर रहें ॥ ४५ ॥ 


६० आर्याभिविनय: 


मूल स्तुति 

गणानाँ त्वा गणर्पतिई हवामहे प्रियाणाँ त्वा प्रियपंति< हवामहे 
निधीनां त्वा निधिपति< हवामहे वसो मम। आहम॑जानि गर्भधमां 
त्वमजासि गर्भधम्‌॥ ४६॥ यजु० २३।११ 

व्याख्यान-हे समूहाधिपते! आप मेरे गण=सब समूहों के पति होने 
से आपको “गणपति” नाम से ग्रहण करता हूँ तथा मेरे प्रिय कर्मकारी, 
पदार्थ और जनों के ““पति”” पालक भी आप हैं, इससे आपको “प्रियपति' 
मैं अवश्य जाजूँ। एवं मेरी सब निधियों के पति होने से आपको मैं निश्चित 
निधिपति जानूँ। हे ““वसो'' सब जगत्‌ जिस सामर्थ्य से उत्पन्न हुआ है 
उस “गर्भ'' स्वसामर्थ्यं का धारण और पोषण करनेवाला आपको ही मैं 
जानूँ। सो गर्भ सबका कारण आपका सामर्थ्य है, यही सब जगत्‌ का धारण 
और पोषण करता है। यह जीवादि जगत्‌ तो जन्मता और मरता है, परन्तु 
आप सदैव अजन्मा और अमृतस्वरूप हैं। आपकी कृपा से अधर्म, अविद्या, 
दुष्टभावादि को “ अजानि'' दूर फेंकूँ। तथा हम सब लोग आप ही की 
““हवामहे'' अत्यन्त स्पर्धा (प्राप्ति की इच्छा) करते हैं। सो आप अब 
शीघ्र हमको प्राप्त होओ। जो प्राप्त होने में आप थोड़ा भी विलम्ब करेंगे 
तो हमारा कुछ भी कभी ठिकाना न लगेगा॥ ४६॥ 


मूल प्रार्थना 
अग्ने व्रतपते व्र॒तं चरिष्यामि तच्छकेयं तन्में राध्यताम्‌। 
इदमहमनृंतात्सत्यमुपैमि॥ ४७ ॥ यजु० १।५ 


व्याख्यान--हे ““अग्ने'' सच्चिदानन्द, स्वप्रकाशरूप ईश्वराग्ने ! 
ब्रह्मचर्य, गृहस्थ, वानप्रस्थ, संन्यास आदि सत्यत्रतों का आचरण मैं करूँगा, 
सो इस व्रत को आप कृपा से सम्यक्‌ सिद्ध करें तथा मैं अनृत अनित्य 
देहादि पदार्थों से पृथक्‌ होके इस यथार्थ सत्य जिसका कभी व्यभिचार 
विनाश नहीं होता, उस सत्याचरण, विद्यादि लक्षण धर्म को प्राप्त होता हूँ, 
इस मेरी इच्छा को आप पूरी करें, जिससे मैं सभ्य, विद्वान्‌, सत्याचरणी, 
आपकी भक्तियुक्त धर्मात्मा होऊं ॥ ४७॥ 


शा हाहश 


मूल स्तुति 

य आत्मदा बंलदा यस्य विश्वज्ठपास॑ते प्रशिषं यस्य॑ देवाः। 
यस्य॑ छायामृतं यस्य॑ मृत्युः कस्मे देवाय॑ हविषां विधेम ॥ ४८ ॥ 

व यजु० २५।१३ 

व्याख्यान--हे मनुष्यो ! जो परमात्मा अपने लोगों को “ आत्मदा: '' 
आत्मा का देनेवाला तथा आत्मज्ञानादि का दाता है, जीवप्राणदाता तथा 
*“बलदा: '' त्रिविध बल--एक मानस विज्ञानबल, द्वितीय इन्द्रियबल, 
अर्थात्‌ श्रोत्रादि की स्वस्थता, तेजोवृद्धि, तृतीय शरीरबल नाम नेरोग्य, 
महापुष्टि, दृढ़ाङ्गता और वीर्यादि वृद्धि इन तीनों बलों का जो दाता हे 
जिसके ''प्रशिषम्‌'' अनुशासन (शिक्षा-मर्यादा) को यथावत्‌ विद्वान्‌ लोग 
मानते हैं, सब प्राणी-अप्राणी-जड़-चेतन, विद्वान्‌ वा मूर्ख उस परमात्मा 
के नियमों का कोई कभी उल्लङ्घन नहीं कर सकता, जैसेकि कान से 
सुनना, आँख से देखना, इसका उलटा कोई नहीं कर सकता हे! जिसकी 
''छाया'' आश्रय ही अमृत विज्ञानी लोगों का मोक्ष कहाता हे। तथा 
जिसकी अछाया (अकृपा) दुष्टजनों के लिए वारम्वार मरण और जन्मरूप 
महाक्लेशदायक है। हे सज्जन मित्रो! वही एक परमसुखदायक पिता है। 
आओ अपने सब जने मिलके प्रेम, विश्वास और भक्ति करें, कभी उसको 
छोड़के अन्य को उपास्य न मानें। वह अपने को अत्यन्त सुख देगा, इसमें 

कुछ सन्देह नहीं ॥ ४८ ॥ 
सूल प्रार्थना 

उप॑हूता इह गाव उप॑हूता अजावयं: । अथो5अन्नंस्य कीलाल 
उप॑हूतो गृहेषुं नः। क्षेमांय वः शान्त्यै प्र पंद्ये शिवः शग्मर 
शंयोःशंयोः॥ ४९॥ यजु० ३।४३ 
व्याख्यान-हे पश्वादिपते ! महात्मन्‌! आपकी ही कृपा से उत्तम- 
उत्तम गाय, उपलक्षण से भेस, घोड़े, हाथी, बकरी, भेड़ तथा अन्य 
सुखदायक सब पशु और अन्न, सर्वरोगनाशक ओषधियों का उत्कृष्ट रस 
“नः ”” हमारे घरों में नित्य स्थिर (प्राप्त) रख, जिससे किसी पदार्थ के 
विना हमको दुःख न हो। हे विद्वानो! “वः '' (युष्माकम्‌) तुम्हारे सङ्ग 
और ईश्वर की कृपा से क्षेम, कुशलता और शान्ति तथा सर्वोपद्रव-विनाश 
के लिए “शिवम्‌"' मोक्ष-सुख और इस संसार सुख को मैं प्राप्त होऊं । 


६२ आर्याभिविनय: 


मेरी उक्त दोनों कामनाओं को आप यथावत्‌ शीघ्र पूरी कीजिए, आपका 
यही स्वभाव है कि अपने भक्तों की कामना अवश्य पूरी करना॥ ४९ ॥ 
मूल स्तुति 

'तमीशांनं जग॑तस्तस्थुषस्पतिं धियञ्जिन्वमर्वसे हूमहे वयम्‌। 

पूषा नो यथा वेद॑सामस॑दवृधे र॑क्षिता पायुरद॑ब्ध: स्व॒स्तये॥ ५० ॥ 

र यजु० २५।१८ 

'व्याख्यान-हे सुख और मोक्ष की इच्छा करनेवाले जनो! उस 
परमात्मा को ही “हूमहे'' हम लोग प्राप्त होने के लिए अत्यन्त स्पर्धा करते 
हैं कि उसको हम कब मिलेंगे । क्योंकि वह '*ईशानम्‌'' (सब जगत्‌ का 
स्वामी) है और ईषण (उत्पादन) करने की इच्छा करनेवाला है । दो प्रकार 
का जगत्‌ है-चर और अचर इन दोनों प्रकार के जगत्‌ का पालन 
करनेवाला वही है, “ धियञ्जिन्वम्‌'' विज्ञानमय, विज्ञानप्रद और तृप्तिकारक 
ईश्वर से अन्य कोई नहीं है। उसको '*अवसे'' अपनी रक्षा के लिए हम 
स्पर्धा (इच्छा) से आह्वान करते हैं, जैसे वह ईश्वर ““पूषा”' हमारे लिए 
पोषणप्रद है, वैसे ही “वेद्साम्‌'' धन और विज्ञानों की वृद्धि का '' रक्षिता?” 
रक्षक है तथा ““स्वस्तये'' निरुपद्रवता के लिए हमारा ““पायुः '' पालक 
वही है और “ अदब्धः '' हिंसारहित है। इसलिए ईश्वर जो निराकार, 
सर्वानन्दप्रद है, हे मनुष्यो! उसको मत भूलो, विना उसके कोई सुख का 
ठिकाना नहीं है॥५०॥ 

मूल प्रार्थना 
मयीदमिन्त्र॑ इन्द्रियं द॑धात्वस्मान्‌ रायो मघवान॑ः सचन्ताम्‌। 
अस्माकं सन्त्वाशिषः स॒त्या न॑ः सन्त्वाशिष॑ः॥ ५१ ॥ 
यजु० २।१० 

व्याख्यान--हे इन्द्र परमैश्वर्यवन्‌ ईश्वर! ` मयि'' मुझमें विज्ञानादि 
शुद्ध इन्द्रिय “दधातु'' धारण करो और '“ रायः '' उत्तम धन को '* मघवानः '' 
"परम धनवान्‌ आप हमारे लिए '*सचन्ताम्‌'' सद्यः प्राप्त करो। हे सर्वकाम 
पूर्ण करनेवाले ईश्वर! आपकी कृपा से हमारी आशा सत्य ही होनी 
चाहिए, (पुनरुक्त अत्यन्त प्रेम और त्वरा द्योतनार्थ है) हे भगवन्‌! हम 


द्वितीय: प्रकाश: ६३ 


लोगों की इच्छा आप शीघ्र ही सत्य कीजिए, जिससे हमारी न्याययुक्त 
इच्छा के सिद्ध होने से हम लोग परमानन्द में सदा रहें ॥ ५१॥ 
सूल प्रार्थना 

सद॑स॒स्पतिमद्भुंतं प्रियमिन्त्र॑स्य काम्यम्‌। 

स॒निं मेधाम॑यासिष& स्वाहा॥ ५२॥ यजु० ३२।१३ 

व्याख्यान-हे सभापते ! विद्यामय न्यायकारिन्‌! सभासद्‌ सभाप्रिय ! 
सभा ही हमारा राजा न्यायकारी हो, ऐसी इच्छावाले हमको आप कीजिए । 
किसी एक मनुष्य को हम लोग राजा कभी न बनावें, किन्तु आपको ही 
हम लोग सभापति, सभाध्यक्ष, राजा मानें। आप अद्भुत, आश्चर्य, विचित्र 
शक्तिमय हैं तथा प्रियस्वरूप ही हैं, इन्द्र जो जीव, उसके, कमनीय 
(कामना के योग्य) आप ही हैं। ''सनिम्‌'' सम्यकू भजनीय और सेव्य 
भी सब जीवों के आप ही हैं। “मेधाम्‌” विद्या, सत्यधर्मादि धारणावाली 
बुद्धि को हे भगवन्‌! मैं याचता हूँ, सो आप कृपा करके मुझको देओ। 
“स्वाहा '' यही स्वकीय वाकू '' आह'' कहती है कि ईश्वर से भिन्न कोई 
जीवों को सेव्य नहीं है। ऐसी वेद में ईश्वराज्ञा है, सो सब मनुष्यों को 
अवश्य मानना योग्य है॥ ५२॥ 


सूल प्रार्थना 
यां मेधां देवगणाः पितर॑श्रोपास॑ते। तया माम॒द्य मेधयाग्नें 
मेधाकरिंनं कुरु स्वाहा॥५३॥ यजु० ३२। १४ 


व्याख्यान--हे सर्वज्ञाग्ने! परमात्मन्‌! जिस विज्ञानवती, यथार्थ 
धारणावाली बुद्धि को ““ देवगणाः '' देवसमूह (विद्वानों के वृन्द) `“ उपासते'' 
धारण करते हैं तथा यथार्थ पदार्थविज्ञानवाले पितर जिस बुद्धि के उपाश्रित 
होते हैं, उस बुद्धि के साथ इसी समय कृपा से मुझको मेधावी कर। 
''स्वाहा'' इसको आप अनुग्रह और प्रीति से स्वीकार कीजिए, जिससे 
मेरी जडता सब दूर हो जाए॥५३॥ 

सूल प्रार्थना 
मेधां मे वरुणो ददातु मेधामग्निः प्रजाप॑तिः। 
मेधामिन्द्र॑श्च वायुश्च॑ मेधां धाता द॑दातु मे स्वाहा॥ ५४॥ 
यजु० ३२।१५ 


६४ आर्याभिविनय: 


व्याख्यान--हे सर्वोत्कृष्टटवर! आप ““वरुण: '” वर (वरणीय) 
आनन्दस्वरूप हो, स्वकृपा से मुझको ''मेधाम्‌'' सर्व-विद्यासम्पन्न बुद्धि 
दीजिए तथा “' अग्नि: '' विज्ञानमय, विज्ञानप्रद '“प्रजापतिः '' सब संसार 
के अधिष्ठाता, पालक “' इन्द्रः'' परमैश्वर्यवान्‌ “वायु: '' विज्ञानवान्‌, 
अनन्तबल “' धाता'' तथा सब जगत्‌ का धारण और पोषण करनेवाले 
आप मुझको अत्युत्तम मेधा (बुद्धि) दीजिए* ““स्वाहा '' इस प्रार्थना को 
आप प्रीति से स्वीकार कीजिए ॥ ५४॥ 

मूल प्रार्थना 
इदं मे ब्रह्म॑ च क्षत्रं चोभे श्रियंमश्रुताम्‌। 
मयि॑ देवा द॑धतु श्रियमुत्त॑मां तस्ये ते स्वाहा॥ ५५॥ 
यजु० ३२।१६ 

व्याख्यान-हे महाविद्य! महाराज! सर्वेश्वर! मेरा ब्रह्म (विद्वान्‌) 
और “' क्षत्रम्‌'' राजा महाचतुर, न्यायकारी शूरवीर राजादि क्षत्रिय ये दोनों 
आपकी अनन्त कृपा से यथावत्‌ अनुकूल हों। “श्रियम्‌'' सर्वोत्तम 
विद्यादिलक्षणयुक्त महाराज्यश्री को हम प्राप्त हों। हे * देवा: '' विद्वान ! 
दिव्य ईश्वर- गुणा, परमकृपा आदि उत्तम विद्यादिलक्षणसमन्वित श्री को 
मुझमें अचलता रो धारण कराओ, उस को मे अत्यन्त प्रीति से स्वीकार 
करूँ और उस श्री को विद्यादि सद्गुण वा सर्वसंसार के हित के लिए तथा 
राज्यादि प्रबन्ध के लिए व्यय करूँ॥ ५५॥ 

इति श्रीमत्परमहंसपरित्राजकाचार्याणां श्रीयुतविरजानन्द- 

सरस्वतीस्वामिनां महाविदुषां शिष्येण 
'दयानन्दसरस्वतीस्वामिना 
विरचित आर्याभिविनये 
द्वितीयः प्रकाशः 
सम्पूर्णः ॥ 
ज ~ 


* अनेक वार माँगना ईश्वर से अत्यन्त प्रीतिद्योतनार्थ और सद्यः दानार्थं है, बुद्धि 
से उत्तम पदार्थ कोई नहीं है, उसके होने से जीव को सब सुख होते हैं। इस 
हेतु से वारम्वार परमात्मा से बुद्धि की ही याचना करना श्रेष्ठ बात है। 

(दयानन्द सरस्वती) 

